

542  
577  
A/6

UNIVERSITY OF KASHMIR

Acc. No. 155

Author رحمت اللہ بیگ دیلوی

دہلی کا ایک بادشاہ

Copy of

UNIVERSITY OF KASHMIR  
LIBRARY





THE JAMMU & KASHMIR UNIVERSITY  
LIBRARY.

DATE LOAND

Class No. 891.41 Book No. F439D

Vol. \_\_\_\_\_ Copy \_\_\_\_\_

Accession No. 155

--	--	--	--



W/C Comp

SHMI

دہلی

MIR



7th J & K Univ.

S. N. 550

S/7  
A/6

# دہلی کا ایک یادگار مشاعرہ

500/4

از

جناب مولوی مرزا فرحت اللہ بیگ صاحب دہلوی

ناشر

عزیز احمد منشی فاضل۔ مالک کتابستان حیدرآباد دکن




~~Conf~~

89H 41

~~Fr 39 D~~

Fr 39 D



14

US

239

Becker



ALLAMA IQBAL LIBRARY



155



# ۱۲۹۱ شریں ملی کا ایک دکار مشاعرہ

نام نیک رفتگاں ضائع مکن  
تا باند نام نیکت برقرار

بقول غالب مرحوم انسان ایک مختصر خیال ہے۔ لیکن خیال میں حشر بپا ہونے کے لئے کسی بیرونی تحریک کا ہونا لازمی ہے۔ دماغ خیال کا گنجینہ ہے۔ لیکن اس گنجینے کے کھلنے کے واسطے کسی ظاہری اسباب کی کنجی کی ضرورت ہے۔ مجھے بچپن سے شعرائے اردو کے حالات پڑھنے اور سنتے کا شوق رہا ہے۔ مگر کبھی کوئی ایسی تحریک نہیں ہوئی۔ جو ان کے حالات کو ایک جگہ جمع کرنے کا خیال پیدا کرتی اور یہ خیالات الفاظ کی شکل میں ظاہر ہو کر ایک خوش نما چلتی پھرتی تصویر بن جاتے۔ جب کوئی بات ہونے والی ہوتی ہے تو اسباب خود بخود پیدا ہو جاتے ہیں اتفاق دیکھئے کہ پرانے قدیم کاغذات میں مجھے کو حکیم مومن خاں مومن، دہلوی کی ایک قلمی تصویر علی تصویر کا ملتا تھا کہ یہ خیال پیدا ہوا کہ تو بھی محمد حسین آزاد مرحوم کے "نیرنگ خیال" کی محفل شعراء کی طرح ایک مشاعرہ قائم کر۔ مگر ان لوگوں کے کلام پر تنقید کرنے کی بجائے صرف ان کی چلتی پھرتی تصویر ہی دکھا۔ خیال میں رفتہ رفتہ پختگی ہوئی اور اس پختگی خیال نے ایک مشاعرہ کا خاکہ پیش نظر کر دیا۔ لیکن یہ سمجھ میں نہیں آتا تھا کہ مختلف زمانوں کے شاعروں کو کس طرح ایک جگہ جمع کروں۔ اس عقوہ کو امیر اللہ تسلیم مرحوم کے اس شعر نے حل کر دیا۔



جوانی سے زیادہ وقت پیری جوش ہوتا ہے بھڑکتا ہے چیلغ صبح جب خاموش ہوتا ہے  
 اس شعر کا یاد آتا تھا کہ شعرائے دہلی کا آخری دور آنکھوں کے سامنے پھر گیا اور  
 دل میں یہ بات جم گئی کہ بجائے تمام شعرائے اردو کے، دہلی کے آخری دور کا نقشہ کھینچ  
 دیا جائے۔ قاعدے کی بات ہے کہ مرنے سے پہلے بیمار سنبھالا لیتا ہے۔ اردو شاعری  
 کے حق میں بہادر شاہ ثانی کا زمانہ بھی دہلی کا سنبھالا تھا۔ بادشاہت برائے نام  
 تھی اور جو تختواہ بادشاہ سلامت کو ملتی تھی۔ اس میں قلعے کا خنجر بھی مشکل سے چلتا تھا۔  
 بریالات اس کے دکن اور ادھر میں دہلی کی گنگا بہر رہی تھی "دریائے جہان کی چکی ریت" دہلی  
 والوں کے لئے نظر فریب رہی اور اس "اُجڑے دیار" میں شعر گوئی نہیں ہر فن کے کاموں کا  
 ایک ایسا مجمع ہو گیا جس کی نظیر ہندوستان تو ہندوستان دوسرے کسی ملک میں بھی ملنی دشوار ہے  
 نہ مانہ ایک رنگ پر نہیں رہتا۔ ۱۸۵۷ء سے قبل ہی ان کا بلین فن میں سے بہت  
 سے تو ملک عدم کو سر عار سے اٹھنے لگے تھے۔ ان کو غدر کے طوفان نے تتر بتر  
 کر دیا۔ جس کو جہاں کچھ سہارا ملا وہیں کا یورپا۔ دہلی برباد ہو کر حیدر آباد اور رام پور  
 آباد ہوئے۔ اکثر شرفاء گھروں سے ایسے نکلے کہ پھر ان کو دہلی کی صورت دیکھنی نصیب  
 نہ ہوئی۔ جو رہ گئے ہیں۔ وہ چلنے چلانے کو نیا رہ گئے ہیں۔ بہت سے اٹھ گئے۔ بہت سے  
 اٹھتے جاتے ہیں۔ اور ایک زمانہ وہ آنے والا ہے۔ کہ کوئی یہ بتائے والا بھی نہ رہے گا کہ  
 مومن مرحوم کا مکان کہاں تھا جس طرح سوائے میرے اب شاید کسی کو یہ بھی  
 معلوم نہیں کہ ان کی قبر کہاں ہے۔

ان حالات کو دیکھ دیکھ کر مجھے خیال آیا اس خیال کی محرک مومن مرحوم کی تصویر  
 بھی ہوئی۔ کہ اردو کے لئے ان سے ایک ایسا تو چراغ روشن کروں جس کی روشنی میں



آنے والی نسلیں زبان اردو کے ان محسنوں کی شکلیں ذخوہ وہ مصنفین ہی کیوں نہ ہوں  
 دیکھ سکیں اور ان کا کلام پڑھتے وقت کم سے کم ان کی صورتوں کا ایک مجموعہ ساقش پڑھتے  
 والوں کی آنکھوں کے سامنے بھر جاتے جو لوگ علمی مذاق رکھتے ہیں وہ جانتے اور  
 سمجھتے ہیں کہ کسی کا کلام پڑھتے وقت اگر اس کی شکل و صورت، حرکات و سکنات، آواز کی  
 کیفیت، نشست و برخاست کے طریقے، طبیعت کا رنگ اور سب سے زیادہ یہ کہ اس کے  
 لباس اور وضع قطع کا خیال دل میں رہے تو اس کا کلام ایک خاص اثر پیدا کر دیتا ہے  
 اور پڑھتے کا لطف دو بالاً ہو جاتا ہے ورنہ مصنف کے حالات سے واقف ہونے بغیر اس کی  
 کسی کتاب پر پڑھ لینا گراموفون کے ریکارڈ سننے سے زیادہ موثر نہیں ہوتا یہی وجہ ہے کہ  
 آج کل ہندوستان کے کسی مصنف کی کوئی کتاب شائع نہیں ہوتی جس کے شروع میں اس  
 کے حالات درج نہ کئے جائیں۔ اور وہ واقعات نہ دکھائے جائیں جن کی موجودگی میں مصنف  
 ضبط تحریر میں آئی یہی خیالات تھے جنہوں نے مجھے ان چند اوراق کے لکھنے پر آمادہ کیا۔  
 اس لہجہ میں آپ ایسی بہت سی تصویریں دیکھیں گے جو ان کا طبع فن سے اپنے ماقہ سے  
 خود کشینی ہیں۔ بہت سے ایسے محقق پائیں گے جو دوسرے مصنفوں کے ماقہ کے بٹے ہوئے ہیں  
 بعض ایسے نقش و نگار ملیں گے جو فوٹو یا قلمی تصاویر دیکھ کر الفاظ میں اتارے گئے ہیں۔ اکثر  
 و بیشتر ایسی صورتیں ہونگی جو خود میں نے بڑھے بوڑھوں سے پوچھ کر سنائی ہیں لیکن یہ  
 صورت میں شہادت تا بیدی کے مقابلے میں شہادت ترویدی کو زیادہ وقعت دیتی ہے  
 یعنی اگر کسی واقعے کے متعلق ایک بھی مخالف بات معلوم ہوئی تو اس واقعے کو قطعاً ترک کر دیا۔  
 اگر اتنے سارے حلقے ایک جگہ ہی جمع ہو جاتے تو یقیناً یہ مضمون فوج کے چہروں کا  
 چہرہ بن کر یہ لطف ہو جاتا لیکن ادھر تو آزاد مرحوم کے "نیرنگ خیال" نے دل میں مشاعرے کا



خیال ڈالا ادھر کریم الدین مغفور کی کتاب طبقات الشعراء ہند کے طبقہ چہارم نے رجب ۱۰۶۷ھ کے ایک مشاعرے کا پتہ دیا۔ اب کیا تقاد و نول کو ملا کر ایک مضمون پیدا کر لیا۔ یہی رنگ آمیزی اس کی تکمیل میں خود کئے دیتا ہوں۔ البتہ اچھے بُرے کی ذمہ داری نہیں لیتا بحیثیت مؤرخ ۱۰۶۷ھ کے واقعات میں خود اس طرح لکھ سکتا تھا۔ گویا یہ سب میرے چشم دید ہیں اور ہاتھ جو سبزہ یار مارا رویدہ ام ہفتصد ہفتاد قالب دیدہ ام

پر نظر رکھتے ہوئے اس زمانے کا بھی "مرزا صاحب" بن سکتا تھا۔ مگر میرے دل نے گوارا نہیں کیا کہ کریم الدین مرحوم کی کامیابی کا سہرا اپنے سر پر باندھوں اور ایسے شخص کو دودھ کی مکھی کی طرح نکال پھینک دوں جس نے اس مشاعرے میں بہت بڑا حصہ لیا تھا جس کے مکان پر یہ مشاعرہ ہوا تھا۔ اور جو اس مشاعرے کی روح و رواں تھا بیضر ہے کہ ان کی یہ مجلس محدود تھی اور میں نے اس کو اتنی وسعت دی ہے کہ اس زمانے کے تقریباً سب سے بڑے شعراء کو اس میں لا بٹھایا ہے۔ اب اس میں مجھے کامیابی ہوئی یا نہیں اس کا اندازہ قارئین کرام فرما سکتے ہیں۔ مگر یہی ہے تو ہے نصیب، میری محنت ٹھکانے لگی۔ اگر نہیں ہوتی تو کم سے کم یہی سمجھ کر میری داد دی جائے۔ کہ مرزا صاحب نے بات تو اچھی پیدا کی تھی۔ مگر نباہ نہ سکے جو ان سے نہیں ہوا وہ اب ہم کر دکھاتے ہیں۔ ممکن ہے کہ اس طرح کوئی قلم کا دھنی ان "خفتگانِ خال" کا کوئی ایسا مرقع تیار کر دے جو بزم ادب اردو میں سجانے کے قابل ہو۔

لیجئے "میں" اب مولوی کریم الدین صاحب کی جون میں حاضر خدمت ہوتا ہوں، لیکن بیضر عرض کئے دیتا ہوں کہ جب میں اپنی تمام محنت کریم الدین صاحب کی نذر کر رہا ہوں تو جو کچھ بڑا بھلا آپ کو اس مضمون کے متعلق کہنا ہے۔ وہ مجھے نہ کہئے مولوی صاحب کو کہئے۔ اور جو بے دل بھر کر کہئے میں خوش اور میرا خدا خوش۔ والسلام (فرحت اللہ بیگ)



## تذکرہ

ہو س کو ہے نشاط کار کیا کیا نہ ہو مرنا تو جینے کا مزا کیا

میرزا نام کریم الدین ہے۔ میں پانی پت کا رہنے والا ہوں۔ یہ قصبہ دہلی سے ۴۰  
 کوس پر بجا نب شمال مغرب واقع ہے۔ اور اپنی لڑائیوں کی وجہ سے تاریخ میں مشہور  
 ہے۔ ہم اچھے کھاتے پیتے لوگ تھے۔ مولویوں کا خاندان تھا لیکن زمانے کی گردش نے  
 ایسا پیسا کہ کوڑی کوڑی کو محتاج ہو گئے۔ جائیداد ضبط ہو گئی۔ میرے دادا صاحب قبلہ ایک  
 مسجد میں جلا بیٹھے اور اللہ اللہ کر کے گزار دی جب ضبط شدہ جائیدادوں کے متعلق دریا  
 شروع ہوئی تو توکل نے ان کا دامن پکڑ لیا اپنی جگہ سے نہ ہلے نتیجہ یہ ہوا کہ ہمیشہ کے لئے  
 سوٹیوں کا سہارا کھو بیٹھے میرے والد سراج الدین مرحوم بمصدق عصمت بی بی انبیہ چاچا  
 متوکل بنے رہے۔ اور مسجد میں ایسے بیٹھے کہ مر کر اٹھے ہیں ۱۲۳۷ھ میں عین عید الفطر کے  
 دن پیدا ہوا۔ میری تعلیم ان ہی دونوں بزرگوں کے ماتحت ہوئی۔ لیکن بچپن طبیعت  
 اور خاندانی جھگڑوں نے آخر پانی پت چھڑایا۔ اس زمانے میں دہلی میں علم کا بڑا چرچا  
 تھا۔ ہر فن کے کاملوں سے دہلی بھری پڑی تھی۔ بہرمت علم کے چشمے جاری تھے۔ ملائی وٹر  
 مسجد میں بھی پانی پت چھوڑ کر دہلی آ گیا۔ شہر میں چھاپے خانے نئے نئے چلے تھے۔ سکاپی  
 نویسی سے گزارہ کرتا۔ محنت مزدوری کے بعد ذوق علم ہر حلقہ درس میں مجھے لے جاتا۔  
 اسی زمانے میں دہلی کالج کی تنظیم جدید ہوئی تھی۔ طالب علموں کی تلاش تھی۔ میں بھی  
 ۱۸ سال کی عمر میں وہاں شامل ہو گیا۔ سولہ روپیہ وظیفہ بھی مقرر ہوا اور اس طرح میں  
 نے علم کی پیاس بڑی حد تک بجائی۔ لیکن یہ وہ زمانہ نہیں تھا کہ علم کو علم کے لئے  
 حاصل کیا جاتا۔ اب اس کے ساتھ گزارے کی ایک بڑی شوق لگ گئی تھی۔ اس



لئے چند دوستوں کے ساتھ مل کر ایک مطبع کھولا تقاضی کے حوض پر مبارک التشاربیم  
کی جوہلی کر لیا یہ پہلی عربی کی مشہور مشہور کتابوں کے ترجمے چھاپے۔ لیکن مطبع جیسا چلنا  
چاہئے ہفتانہ چلا۔ یہ اردو شاعری کے شباب کا زمانہ تھا بادشاہ سے لے کر فقیر تک سب  
اسی سنگ میل پر ٹپکتے ہوئے تھے۔ خیال آیا کہ ایک مشاعرہ قالم کر کے شعراء کے حالات اور  
ان کا کلام طبع کرواں ممکن ہے کہ اس طرح مطبع چل جائے مجھے شاعری سے نہ کبھی  
رگاؤ تھا۔ اور نہ اب ہے۔ بلکہ شعر کہنا میں بڑا جانشینوں کیونکہ اہل علم کا یہ پیشہ نہیں ہے  
وہ لوگ جو معیشت سے فارغ الیال ہیں۔ اپنا دل بہلانے اور حسرت نکالنے کیلئے شاعری  
کرتے ہیں۔

میں خود عالم ہوں مگر میرے لایب دادا عالم تھے۔ بھلا میں تو اس قسم کی فضولیات کی  
طرف توجہ بھی نہ کرتا۔ مگر کیا کروں ضرورت سب خیالات پر حاوی ہو گئی اور مجھے قیامت  
پر مجبور کیا لیکن بڑی مصیبت یہ ہے کہ ایک تو اس شہر میں عزیز یا ور خاص کر پر ولسی غریب  
کو منہ نہیں لگاتے، دوسرے یہ کہ میری جان پہچان تھی کہ مولویوں سے وہ بھلا اس معاملے  
میں میرا کیا ساتھ دے سکتے تھے سوچتے سوچتے تو ایسا زین العابدین خاں، عارف پر  
نظر پڑی۔ ان سے دو چار دفعہ ملنا ہوا تھا بڑے خوش اخلاق آدمی ہیں رلال کنوئیں کے  
پاس ایک جوہلی ہے اس کو مدرسہ بھی کہتے ہیں، وہاں رہتے ہیں۔ کوئی ۳۰ سال کی عمر ہے  
گوری رنگت، اوچا قد اور نہایت جامہ زیب آدمی ہیں۔ البتہ ڈاڑھی بھر کر نہیں لگی ہے۔  
ٹھوڑی سی ہی برقعہ گنتی کے بال ہیں۔ غالب کے بھانجے بھی ہیں اور شاگرد بھی۔ کچھ عرصے  
تک شاہ نصیر سے بھی اصلاح لی ہے بہر حال ان کی محبت، ان کی شرافت اور سب سے زیادہ  
ان کے رسوم نے مجھے ان کی خدمت میں حاضر ہونے اور اس بارے میں ان کی



امدادوں صل کرنے پر مجبور کیا۔ ایک دن صبح ہی صبح گھر سے نکل ان کے مکان پر پہنچا معلوم  
 ہوا کہ وہ حکیم حسن اللہ خاں صاحب وزیر اعظم کے مکان پر نشر لینے گئے ہیں۔ حکیم  
 صاحب کا مکان سرکی والوں میں تھا۔ واپسی میں دروازے پر دریافت کیا تو معلوم ہوا کہ  
 نواب زین العابدین خاں اندر میں چوہدری کے ذریعے سے اطلاع کرائی۔ انہوں نے اندر  
 بلا لیا۔ بڑا عالی شان مکان ہے۔ صحن میں نہر ہے۔ سامنے بڑا چوتھرہ ہے۔ اور چوتھرے پر  
 بڑے بڑے عالان سلطان مکان خوب آراستہ و سیراستہ ہے۔ بہرچیز سے امارت ٹپکتی ہے  
 سامنے گاؤں کے لگے نواب صاحب بیٹھے تھے۔ میں نے تو ان کو پہچانا بھی نہیں سو کہ کراٹھا  
 ہونے لگے۔ اور چہرے پر چھوٹا بڑا گئی تھیں میں نے سلام کر کے کیفیت پوچھی کہنے لگے  
 مولوی صاحب کیا ہوں کھد دل بیٹھا جاتا ہے۔ بظاہر کچھ مرض بھی معلوم نہیں ہوتا۔ علاج  
 کر رہا ہوں مگر بے نتیجہ۔ جی اب ہمارے چل چلاؤ کا زمانہ ہے۔ کچھ دنوں دنیا کی ہوا اکھا ہے  
 ہیں۔ مگر یہ تو کہئے تجھے آپ کدھر نکل آئے ہیں نے واقعات کا اظہار کر کے ضرورت بیان کی تھوڑی  
 دیر تک سوچتے رہے۔ پھر ایک آہ بھر کر کہا: میاں کریم الدین تم کو بات تو اچھی سوچھی ہے، مگر  
 جی اس کا نباہنا مشکل ہے تمہیں خبر نہیں دہی کے پہلے مشاعروں نے کیا کچھ دلوں میں فرق  
 ڈال دے تریں۔ دل تو میرا بھی چاہتا ہے کہ مرتے مرتے ایک ایسا مشاعرہ دیکھ لوں جس میں  
 یہاں کے سب کا بلین فن جمع ہو جائیں۔ مگر مجھے یہ بیل منٹھے سے بڑھتی معلوم نہیں رہتی  
 اچھا تم بھی کوشش کرو، میں بھی کرتا ہوں۔ ممکن ہے کہ کوئی صورت نکل آئے۔ ہاں ٹھیک  
 حکیم صاحب کو آنے دو۔ ایک تجویز دین میں آتی ہے۔ اگر چل گئی تو میری بھی آخری خواہش  
 پوری ہو جائے گی۔ اور تمہارا بھی کام نکل جائے گا۔ ہم یہ باتیں کر ہی رہے تھے کہ حکیم صاحب  
 نکل آئے۔ گورے چٹے آدمی ہیں۔ سفید بھری ہوئی ڈالھی، گول چہرہ، اس میں کچھ کچھ چمک



کے داروغہ آنکھوں سے نہانت ٹپکتی تھی سر سے پاؤں تک سفید لباس پہنے ہوئے تھے۔

فن طب میں کامل اور تار و عنق کے عالم ہیں۔ میں آداب بجلایا میری طرٹ سکر کر دیکھا اور نواب صاحب سے کہا "آپ کی تحریف کیجئے" انہوں نے کہا "یہ میرے قدیم ملتے والوں ہیں۔" خود شاعر نہیں۔ مگر شعر فہم ہیں۔ آج کل خیال پیدا ہوا ہے کہ شعراء دہلی کا ایک تذکرہ لکھیں اور اس میں ان کے حلیے اور ان کے کلام کے نمونے دکھائیں۔

مجھ سے مشورہ کرتے آئے تھے۔ آپ جانتے ہیں کہ مجھے ان چیزوں سے عشق ہے۔ اب اپنے آخری وقت میں چاہتا ہوں کہ پرانے رنگ کا ایک مشاعرہ اور دیکھ لوں۔ اگر آپ مدد فرمائیں تو یہ مشکل آسان ہو سکتی ہے "حکیم صاحب کہنے لگے "میں عارف خدا کے لئے تمہاری جی کی باتیں نہ کیا کروں۔" ان ہوں۔ انشاء اللہ خود طبیعت مرض پر غالب آجائے گی اور تمہیں مرض ہی کیلئے دہم ہی دہم ہے۔ مگر ہاں یہ تو بتاؤ تم مجھ سے کس قسم کی مدد چاہتے ہو؟ نواب صاحب نے کہا "حکیم جی اور کچھ نہیں اتنا کرو کہ میں کریم الدین کو بارگاہ جہان پناہی تک پہنچا دو۔ میں خود دھاتا۔ مگر بہت نہیں ہوتی میں ان کو بہت کچھ سمجھاؤں گا۔ اگر حضرت ظل اللہ اپنا کلام بھیجتے پھر راضی ہو گئے۔ تو مشاعرہ کا جم جانا کوئی مشکل کام نہیں ہے اور اگر ہمتی سے انکار ہو گیا تو پھر مشاعرے کا خیال کرتا ہی فضول ہے۔ اب رہا مشاعرے کا انتظام وہ میں خود کروں گا۔ کیونکہ یہ بچارے ان چیزوں کو کیا سمجھیں، حکیم صاحب پہلے تو کچھ سوچتے رہے پھر کہا "عارف! تمہارے لئے میں سب کچھ کرنے کو تیار ہوں اس لئے اور بھی کروں گا کہ اس سے تمہاری طبیعت بہل جائے گی۔ اور کچھ دنوں اس مشغلے میں لگ کر ممکن ہے کہ تمہارے دل سے مرض کا دہم جاتا رہے۔ ہاں شاہ سلامت سے تو میں کہتا نہیں۔ ہاں آپ کے دوست کو صاحب عالم مرزا فتح الملک بہادر سے ملا دیتا ہوں۔



ان کو آٹ کل مشاعرہ کی لو لگی ہوئی ہے حضور سے بھی کئی مرتبہ عرض کر چکے ہیں۔ مگر وہ  
 مال گئے۔ اگر ان صاحب نے خدا بھی زور دیا تو مجھے یقین ہے کہ صاحب عالم سن کر ضرور  
 اجازت حاصل کر لیں گے۔ اچھا تو مولوی صاحب کل آپ ایک بچے قلعہ معلیٰ میں آجائے۔  
 میں جو بدلتے سے کہے جاتا ہوں یہ اندر پہنچا دے گا۔ آگے آپ جانیں ہوتا آپ کی قسمت یہ  
 کہ حکیم صاحب نے خدا بخش کو آواز دی وہ آیا تو اس سے کہا کہ کل یہ صاحب جو بلی میں  
 ایک بچے آئیں گے۔ ان کو میری بیٹھک میں پہنچا دینا یہ کہہ کر وہ نواب صاحب کی طرف  
 متوجہ ہو گئے اور میں آداب کر کے واپس چلا آیا۔

دوسرے روز ایک بچے کے قریب میں مولویاتہ ٹھاٹھ سے جب پہن ہاتھ ملے بانڈھ قلعہ  
 معلیٰ پہنچا ملا ہدی دواڑے کے باہر خدا بخش کھڑے ہوئے تھے۔ وہ مجھ کو حکیم صاحب کی  
 بیٹھک میں لے گئے۔ یہ بیٹھک جس کو پہلے زمانہ میں نشست کہا جاتا تھا دیوان عام  
 سے ملی ہوئی تھی حکیم صاحب بیٹھے کچھ لکھ رہے تھے، مجھ کو دیکھ کر بولے، اجی مولوی صاحب  
 میں نے آپ کا کام کر دیا ہے۔ صاحب عالم مرزا فتح الملک بہادر سے صبح ہی کو ملنا ہو گیا  
 وہ اس تجویز سے بڑے خوش ہوئے سفر کرتے تھے جہاں پناہ سے میں اجازت لئے لیتا ہوں

۱۱۵۱ھ کا نام مرزا فخر الدین خطاب مرزا فتح الملک شاہ بہادر حضرت مرزا فخر و اور تخلص مرزا  
 بہادر شاہ ثانی کے منجملہ بیٹے تھے مرزا محمد دارا بخت عورت مرزا خیر و ولی عہد سلطنت کے انتقال کے  
 بعد ۱۱۵۲ھ میں ولی عہد ہوئے، مگر بعد سے پہلے ہی ۱۰ جولائی ۱۱۵۱ھ میں ۲۰ سال کی عمر میں انتقال  
 کیا سن کے انتقال کے بعد مرزا جہاں بخت کی ولی عہدی کے بھگڑے ہوئے ۱۲  
 سالہ قلعہ دہلی کو لال حویلی، مصوفہ حویلی بھی کہا جاتا ہے۔ حافظ عبدالرحمن خاں احسان کا شعر ہے کہ اے  
 مری تنخواہ لوٹی بن لٹیروں نے حویلی میں بہادر شاہ غازی کی دہائی ہے دہائی ہے۔



مگر مشاعرے کا انتظام ایسا ہوتا چاہئے کہ ہم لوگ بھی آسکیں خیر بیٹھے شاید ابھی آپ  
 کی یاد ہو۔ میں ایک طرف بیٹھ گیا۔ بیٹھا ہی تھا کہ چوہدار نے آکر کہا "وہ کریم الدین کون صاحب  
 ہیں۔ ان کو حضور والا یاد فرماتے ہیں" یہ سننا تھا کہ میرے پسینے چھوٹ گئے ہیں سمجھا تھا  
 کہ حکیم صاحب ہی کے پاس جا کر معاملہ طے ہو جائے گا۔ یہ کیا خبر تھی کہ بارگاہ جہاں شاہی  
 میں یاد ہوگی اور یاد بھی ایسے وقت کہ میرا سانس بھی پیٹ میں بوری طرح نہیں سمایا ہوگا  
 "حکم حاکم مرگ مفاجات" اٹھا اور چوہدار کے پیچھے پیچھے روانہ ہوا۔ تمام راستے آیتہ الکرسی پڑھتا  
 رہا۔ آنکھ اٹھا کر یہ بھی نہ دیکھا کہ یہ بندہ خدا کدھر لئے جا رہا ہے۔ اندر سے قلعہ دیکھنے کا  
 درت سے شوق تھا۔ اب جو موقع ملا تو کن انکھیوں سے بھی دیکھنے کی ہمت نہ ہوئی۔ چلتے  
 چلتے آندھ آگئی۔ آخر خدا خدا کر کے چوہدار نے دیوان خاص کی سیڑھیوں کے پاس لے جا  
 کر کھڑا کر دیا اور آپ اندر اطلاع دینے چلا گیا۔ حضرت جہاں پناہ اس وقت حمام میں  
 رونق افروز تھے جن صاحبوں نے دہلی کا قلعہ نہیں دیکھا ہے۔ وہ شاید نہ سمجھ سکیں۔  
 کہ گرمیوں میں حمام میں بیٹھنے کے کیا معنی اصل یہ ہے کہ یہ حمام کیا ہے ایک عالیشان عمارت  
 اس کے دو درے ہیں، ایک گرم اور دوسرا سرد عمارت کا جو حصہ موتی مسجد کی جانب ہے  
 وہ گرم ہے اور جو جہنم کے رُخ پر ہے۔ وہ سرد ہے۔ ریتی کے کُنج حُسن کے پُرسے ٹل کر خانہ  
 بنا لیا جاتا ہے۔ اندر نہر بہتی ہے۔ بیچ میں کئی بڑے بڑے حوض ہیں۔ ان میں فوارے  
 چلتے ہیں۔ حمام کیا ایک بہشت کا ٹکڑا ہے۔ چوہدار جو گیا تو آنے کا نام نہیں لیتا۔ دھوپ  
 میں کھڑے کھڑے فشاں ہو گیا۔ پسینہ میں ترم تر گھون بنی کئے کھڑا ہوں اور ناک سے  
 پسینے کی بوندیں ٹپک رہی ہیں۔ ارادہ ہوا کہ واپس چلا جاؤں۔ مگر اول تو طلبی کے بعد  
 بھاگ جاتا ہی نا زیبا، دوسرے راستہ کس کو معلوم۔ خدا خدا کر کے مشکل آسان ہوئی



اور چونکہ بار نے آکر کہا کہ چلے آس ایک لفظ نے خود بخود پائوں میں لغزش اور دل میں کسکی  
 پیدا کر دی بخیر کسی نہ کسی طرح اٹے سیدھے پاؤں ڈالتا حمام مبارک میں داخل ہو گیا  
 چونکہ بار نے آواز دی "ادب سے نگاہ رو برو حضرت جہاں پناہ سلامت، آداب  
 بجالاؤ" میں نواب ترین العابدین خاں صاحب سے یہ سبق پورا اور اچھی طرح لے لیا  
 کیا یا تھا۔ دُہرا ہو کر سات تسلیات بجالایا اور نذر گزرائی نذر دینے وقت ذرا آنکھ  
 اوپنی ہوئی تو وہاں کارنگ دیکھا حضرت پیر و مرشد ایک چاندی کی پلنگری پر بیٹے  
 تھے پانچ مزار فخر و بیٹھے پاؤں دیار ہے تھے۔ دہلی میں وہ کون ہے جس نے حضرت  
 ظل اللہ کو نہیں دیکھا۔ میانہ قد، بہت نحیف جسم، کسی قدر لسیا چہرہ بڑی ٹھنڈی  
 آنکھیں آنکھوں کے نیچے کی ہڈیاں بہت ابھری ہوئی، لمبی گردن، پتھر کا ذرا اونچا پانی  
 ستواں ناک، بڑا دانت، گہری سائولی رنگت، سر منڈا ہوا چھدری ڈاڑھی، گلوں پر  
 بہت کم، ٹھوڑی پر ذرا زیادہ، لبیں کتری ہوئی۔ ۷۷ برس سے اونچی عمر تھی۔ بال سفید  
 جھک ہو گئے تھے لیکن پھر بھی ڈاڑھی میں اکا دکا سیاہ بال تھا چہرہ پر جھیریاں تھیں۔  
 لیکن یاد جو داس پیرانہ سالی اور نقاہت کے آواز میں وہی کراپا پن تھا بستر کنواں کا ایک  
 برکابا جامہ اور سفید ڈھلے کی ملل کا کرتہ زیب بدن تھا۔ سامنے ایک چوکی پر جامہ وار  
 کی خشتان اور کاسی جونی چوگوشیہ لپنی رکھی ہوئی تھی۔ اب اسے مزار فخر و تو وہ عین عین باب  
 کی تصویر تھے۔ ۳۲، ۳۳ برس کی عمر تھی فرق تھا تو بس یہی کہ وہ بڑھے تھے، یہ جوان  
 ان کا رنگ بڑھاپے کی وجہ سے ذرا کھوٹا لے آیا تھا۔ ان کا کھدا گہرے رنگ تھا۔  
 ان کی ڈاڑھی سفید تھی، ان کی سیاہ، ورنہ یہی معلوم ہوتا تھا کہ ایک بادشاہ بیٹے ہیں  
 اور ایک بیٹھے ہیں۔ دونوں نے مجھ پر ایک گہری نظر ڈالی اور بادشاہ سلامت نے



فرمایا "اماں! تمہارا ہی نام کریم الدین ہے، تم کہیں باہر کے معلوم ہوتے ہو میں نے کہا کہ خانہ زاد پانی پت کا رہنے والا ہے۔ بچپن ہی سے حضرت قلی اللہ کے سایہ عاطفت میں آ رہا ہے۔" فرمایا "اماں! ابھی تمہارا ہی تذکرہ مزارِ فخر و کرم ہے تھے میرا خود جی چاہتا ہے کہ پہلے کی طرح دیوانِ عام میں مشاعرہ کروں۔ مگر کیا کروں زمانے کی ہوا ایسی بگڑ گئی ہے کہ مناسب معلوم نہیں ہوتا۔ یہ صحیح ہے کہ "بود ہم پیشہ یا ہم پیشہ دشمن" لیکن خدا محفوظ رکھے ایسی دشمنی بھی کس کام کی کہ دو گھڑی بل ٹل کر نہ بیٹھنے دے دیوانِ عام میں مشاعرہ ہوتا تھا۔ وہ کچھ دنوں ٹھیک چلا۔ پھر میں نے دیکھا کہ بے لطفی بڑھ رہی ہے اس لئے بند کر دیا۔ ناشتی فیض پارسا نے اجیری دروازے کے باہر غازی الدین خاں کے مدرسے میں مشاعرہ شروع کیا۔ وہ تیلیوں کی طرح بکھر گیا۔ وہ تو کہو غنیمت ہو کہ ریخت میں "تیلیاں" ہی تھیں کہیں خدا نخواستہ اگر دیلت "کڑیاں" ہوتی تو خدا معلوم کتنوں کے سر پھوٹ جاتے۔ تو مشاعرہ تو کر رہے ہو مگر ان مافیوں کی ٹکر کیسے سنبھالو گے استادِ فوق

سہ قلم دہلی کے دورِ آخر میں شائمان دہلی بعض وقت مرد و عورت دونوں کو اماں سے خطاب کیا کرتے تھے چنانچہ اس طرزِ کلام کی جھلک اب تک حیدر آباد میں پائی جاتی ہے۔ مجھے بڑا تعجب ہے کہ ایک مؤرخ نے اس طریقہ مخاطبت کی بنا پر قلمِ معلیٰ کی تہذیب و اخلاق پر حملہ کیا ہے اور لکھا ہے کہ بادشاہ کے اخلاق کی پستی کا اندازہ اس سے کیا جاسکتا ہے۔ کہ وہ اپنی بیوی کو بھی "اماں" کہتا تھا معلوم ہوتا ہے کہ یہ صاحبِ انگریزی نہیں جانتے تھے۔ درہان کو چھوڑ کر تعجب ہوتا کہ جس قوم کو وہ تہذیب کا پتلا اور اخلاق کا نمونہ ظاہر کرتے ہیں۔ ان کے ماں بھی خاوند اپنی بیوی کو "اماں" ہی کہتا ہے۔ اور بیوی خاوند کو کبھی "ابا" کبھی "دادا" پکارتی ہے میرے خیال میں یہ اسے میاں کا اختصار ہے چنانچہ اب بھی بے تکلف بول چال میں میاں کو ماں ہی کہہ جاتے ہیں ۱۲۶

ایڈیٹر رسالہ اردو



تو بچارے بے زبان آدمی ہیں۔ مگر خدا بچائے حافظ ویران سے وہ ضرور لطمہ لگے  
 اور تم جانتے ہو اندھے کی داد نہ فریاد اندھا مار بیٹھے گا۔ کسی نے اگر مشاعرے میں استاد  
 پر ذرا بھی چوٹ کر دی تو ان نابینا صاحب کا سنبھالنا مشکل ہو جائے گا۔ میاں تم سے  
 یہ کام سنبھالتا نظر نہیں آتا۔ میں نے عرض کی کہ قبیلہ عالم! میری کیا ہمت ہے جو میں اتنے  
 بڑے کام میں ہاتھ ڈال سکوں، مشاعرے کا سارا انتظام نواب زین العابدین خان  
 عارف نے اپنے ذمہ لیا ہے۔ فرمایا: تو مجھے اطمینان ہے۔ یہ لڑکا بڑا ہوشیار اور ذہین ہے۔  
 مرزا نوشہ اور مومن خاں کو وہ سنبھال لے گا۔ رہے استاد ذوق ان سے میں کہہ دوں گا۔  
 خدا نے چاہا تو اس طرح مشاعرہ چل جائے گا مگر میں یہ کہے دیتا ہوں کہ مشاعرے سے  
 پہلے ان لوگوں سے مل لو۔ کہیں ایسا نہ ہو کہ وقت پر انکار کر بیٹھیں۔ میں اور مرزا فانیو  
 تو آنہیں سکتے ہیں۔ ہاں مرزا فخر کو اپنی جگہ بھیج دوں گا۔ اور انشاء اللہ اپنی غزل  
 بھی بھیجوں گا۔ ہاں یہ تو بتاؤ کہ تم نے "طرح" کیا رکھی ہے "طرح" ہی تو بڑے جھگڑے  
 کی چیز ہے۔ یہ ذرا سوچ سمجھ کر دینا۔ یہ باتیں ہو ہی رہی تھیں کہ بازو سے آواز آئی اے  
 ہے "یہ آنا بچہ کو کیا بے طرح سلا گئی ہے" یہ سنتے ہی بادشاہ سلامت نے یہ فرمایا "لو بھائی!  
 یہ خود بخود" قال گوش "مل گئی۔ تم اس مشاعرے میں کوئی "طرح" ہی نہ دو جس شخص  
 کا جس بحر جس ردیف، قافیہ میں غزل پڑھنے کو دل چاہے پڑھے۔ نہ لینا ایک نہ دینا دو"  
 میں نے عرض کی تاریخ فرمایا "۱۴ رجب مقرر کرو۔ دن بھی اچھا ہے۔ چاندنی رات  
 بھی ہوگی۔ آج پانچ تا سہ بجے ہے۔ نو دن باقی ہیں۔ اتنے دنوں میں بہت کچھ انتظام  
 ہو سکتا ہے۔ ۲ جولائی پڑے گی موسم بھی ٹھنڈا ہو جائے گا۔ اچھا اب خدا حافظ"  
 میں نے عمر و دولت و اقبال کو دعادی اور خوش خوش لٹے قدموں واپس ہوا مرزا فخر و



بیچ میں کچھ نہیں بولے۔ مگر میں سمجھتا تھا کہ یہ سب کیا دھڑا نہیں کا ہے۔ ورنہ کہاں میں  
 اور کہاں غلوت شاہی۔ سچ ہے "بگڑی بن جاتی ہے جب فضل خدا ہوتا ہے" یہاں میں  
 اتنا ضرور کہوں گا کہ میرے لئے حضور صلی اللہ علیہ وسلم کا یہ اتنا مشکل کام نہ تھی جتنا یہ اٹھ پاؤں والیں  
 ہوتا۔ زمین پاؤں کو نہیں لگی تھی۔ اس لئے دو چار قدم ہی چلا ہوں گا۔ کہ دیوار سے  
 ٹکڑے کھائی۔ اس ٹکڑے سے ذرا سینٹھ لٹھا کہ نہریں پاؤں جا پڑا۔ خیر یہ ہزار وقت باہر  
 نکل آیا اور صبر میں نکلا اور صبر جو مدار ساتھ ہوا۔ اس کو الغام دے دلا کر ٹالا حکیم صاحب  
 کے پاس آیا۔ وہ میرے انتظار میں بیٹھ تھے۔ ان سے تمام واقعہ بیان کیا۔ فرمایا لگے  
 "مولوی صاحب بات یہ ہے کہ مرزا فخر و بہت دنوں سے مشاعرے کے لئے یہ چین  
 ہو رہے تھے۔ ان ہی کی یہ کارگزاری ہے۔ ورنہ کبلا یہ معاملہ اس طرح نفوذی طے  
 ہوتا۔ مگر چلو تمہارا کام بن گیا۔ میاں عارف سے جا کر کہو۔ وہ میرے ہی ہاں بیٹھے  
 انتظار کر رہے ہوں گے۔"

حکیم صاحب کے مکان پر پہنچا تو دیکھا کہ واقعی نواب صاحب میرے انتظار  
 میں بیٹھے ہیں۔ ان سے حالات بیان کئے کہنے لگے کہ چلو یہ مشکل تو آسان ہوئی۔ اب تم یہ  
 کرو کہ کل کم سے کم استاد ذوق مرزا نوشہ اور حکیم مومن خاں کے مکان کا گشت لگا  
 ڈالو۔ مگر دیکھنا فدا بھونک بھونک کر قدم نہ کھنا۔ یہ تینوں بڑے دماغ دار آدمی ہیں۔ اگر  
 ذرا بھی تم سے بات چیت میں تعرض ہوئی تو یاد رکھو کہ بنا بنایا کھیل بگڑ جائے گا۔ جب  
 دیکھو کہ ان میں سے کوئی باتوں سے نکلا ہی جاتا ہے تو میرا نام دینا۔ اس پر میرا منکر صنی ہو جائے  
 دوسری بات یہ ہے کہ مبارک النساء بیگم کی حویلی جس میں تمہارا مطبخ ہے۔ دو روز میں  
 خالی کر کے بالکل میرے حوالے کر دو۔ مجھے وہاں نشست کا انتظام کرنا ہو گا۔ میں نے



کہا کہ میں کہیں ہاؤس فرمائے گئے میرے مکان میں آٹھ نوروز کے لئے آجاء۔ تم  
 کو تکلیف تو ہوگی مگر کیا کیا جائے۔ جب قلعہ کے لوگوں کو بھار ہے ہیں تو ان ہی کے  
 رتبے کے موافق مکان کو بھی دست کرنا ہوگا۔ دیکھتے خرچ کیا پڑتا ہے۔ میں نے کہا مشاعرے  
 میں خرچ ہی ایسا کونسا ہوتا ہے۔ زیادہ سے زیادہ سو سو سو روپے آٹھ جائیں گے۔ یہ سن  
 کر نواب صاحب مسکرائے اور کہا: یہاں کریم الدین تم کیا جانو کہ ایسے مشاعروں میں  
 کیا خرچ ہو جاتا ہے۔ ہزار دو ہزار میں بھی اگر پوتہ پورا ہو گیا تو سمجھو کہ سستے مچھوٹے یہ  
 سن کر تو میرے ہاتھوں کے ٹوٹے اڑ گئے۔ میں نے کہا: نواب صاحب اگر یہ صورت ہے  
 تو میرا ایسے مشاعرے کو دہی سے سلام ہے۔ بطع تو مطیع اگر اپنے آپ کو بھی بیچ ڈالوں  
 تو اتنی رقم نہ ملے۔ فرمانے لگے: بھئی تم اس خرچ کے جھگڑے میں نہ پڑو۔ خدا یہ مشکل  
 بھی آسان کرے گا۔ جب میں نے اس کام میں ہاتھ ڈالا ہے تو میں جانوں اور میرا کام  
 جانے۔ تم بیٹھے تماشا دیکھو۔ مگر ہاں مکان کل تک خالی کر دینا۔ نو ہی دن تو رہ گئے ہیں  
 رات کم اور سوانح بہت ہے۔ اب جاؤ خدا حافظ۔ تم تھک بھی گئے ہو۔ ذرا آرام لے لو  
 اور کل صبح ہی سے ادھر مکان خالی کرنے کی فکر کرو۔ اور صبح انہیں اساتذہ کے مکان  
 کا چکر لگاؤ۔ مکان خالی ہو جائے۔ تو فوراً مجھے اطلاع دینا۔ اور خود میرے ہاں چلے آنا۔  
 اس میں شرم کی کوئی بات ہے۔ آخر میری ہی وجہ سے تو تم اپنا مکان چھوڑ رہے ہو۔  
 وہاں سے نکل کر میں اپنے گھر آیا۔ مطیع کو بند کرتے کرتے اور سامان کو سیٹے سیٹے شام ہو  
 گئی بھی آٹھ کر اپنے پہننے اور ڈھننے کا سامان تو نواب زین العابدین خاں کے مکان  
 پر دھانڈا کیا۔ اور خود کا بی مدھانڈے کی طرف چلا کر پہلے۔ استاد فوق ہی سے بسم اللہ کریں  
 کا بی مدھانڈے کے پاس ہی ان کا مکان ہے۔ مکان بہت چھوٹا ہے۔ چھوٹی سی



ٹپوڑھی ہے۔ اس میں ایک طرف جائے ضرور ہے۔ اندر صحن اتنا چھوٹا ہے کہ دوپٹنگ  
 بچھنے کے بعد راستہ چلنے کے لئے مشکل سے جگہ رہتی ہے۔ سلسلے میں چھوٹا سا دالان ہے اور  
 اس کے اوپر ایک کمرہ صحن میں سے زنانے مکان میں راستہ جاتا ہے۔ جب میں پہنچا تو  
 استاد صحن میں بان کی کھری چار پائی پر بیٹھے حقہ پی رہے تھے۔ دوسری چار پائی پر  
 ان کے چاہتے شاگرد حافظ غلام رسول، ویران بیٹھے تھے۔ یہ اندھے ہیں اور ان  
 ہی سے ہوشیار رہنے کے لئے حضرت جہاں پناہ نے ارشاد فرمایا تھا استاد ذوق  
 قدو قامت میں متوسط اندام ہیں، رنگ اچھا سا نولا ہے چہرے پر جھپک کے بہت داغ  
 ہیں۔ آنکھیں بڑی بڑی اور روشن اور لگا ہیں تیز ہیں چہرے کا نقشہ کھڑکھڑا ہے۔  
 اس وقت سفید تنگ پاجامہ، سفید کرتہ اور سفید ہی انگہ کھا پہنے ہوئے تھے۔ سر پر گول  
 چندوے کی نسل کی ٹوپی تھی۔ میرے پاؤں کی آہٹ سنتے ہی حافظ ویران نے چونک  
 کر کہا "کون ہے" میں نے کہا "کریم الدین، استاد ذوق کی خدمت میں حاضر ہوا ہوں  
 استاد نے اپنا نام سن کر کہا "آئیے آئیے اندر تشریف لائیے" میں نے آداب عرض کیا، انہوں  
 نے فرمایا "بیٹھو، بیٹھو" میں حافظ ویران کے پاس چار پائی پر بیٹھ گیا۔ کہا "فرمائیے  
 کیسے تشریف لانا ہوا" میں نے عرض کی کہ "میرا ارادہ قاضی کے حوض پر ایک مشاعرہ شروع  
 کرنے کا ہے۔ ۱۴ رجب تاریخ منقرہ ہوئی ہے۔ اگر حضور بھی ازراہ بندہ نوازی قدم رنجہ  
 فرمائیں۔ تو بھید از کرم نہ ہوگا" میرا اتنا کہنا تھا کہ حافظ ویران تو جوارغ پا ہو گئے کہنے  
 لگے۔ جاتیے جاتیے۔ کہاں کا مشاعرہ نکالا ہے۔ استاد کو فرصت تھیں ہے۔  
 ان مرزا لے پالک کے پاس کیوں نہیں جاتے جو خواہ مخواہ ان کو آکر دق کرنے ہو استاد



نے کہا "بھئی حافظ ویران اتھاری زبان نہیں رکھتی۔ بیٹھے بٹھکے تم دنیا بھر  
 سے لڑائی مول لیتے ہو۔" حافظ ویران کہنے لگے: "استاد جب وہ آپ کو برا بھلا کہیں۔  
 تو ہم کیوں چپ بیٹھنے لگے۔ وہ ایک کہیں گے۔ تو ہم سوسنا میں گئے۔ پھر تو اور  
 میاں آشفتمہ کو دن لگے ہیں۔ کل ہی کی بات ہے کہ آپ کو ناوڑا کہہ رہے تھے۔  
 مگر میں نے بھی ایسی خبر لی کہ تمام عمر یاد کریں گے۔ ان کی سات پشت کو تو مڈالا  
 استاد منہ کر فرمانے لگے "نا بھئی نا" تم میری وجہ سے کیوں بلا میں بیٹھتے ہو مجھے  
 جس کا جو جی چاہے سو کہے میں نے تو ان سب کا جواب ایک رباعی میں دے دیا ہے  
 تو بھلا ہے تو برا ہو نہیں سکتا اے ذوق ہے بڑا وہ ہی کہ جو تجھ کو بُھا چا تھا ہے  
 اور جو خود تو ہی بُرا ہے تو وہ سچ کہتا ہے کیوں بُھا کہنے سے اس کے تو برا ماں تھا ہے  
 ہیں نے عرض کی کہ میں کل بارگاہ سلطانہ میں حاضر ہوا تھا حضرت ظل اللہ  
 نے ارشاد فرمایا تھا کہ اس مشاعرے میں ہم مرزا فتح الملک بہادر کو اپنی طرف سے  
 بھیجیں گے اور اپنی غزل بھیج کر مشاعرے کی عزت بڑھائیں گے۔ اولیہ بھی ارشاد  
 ہوتا تھا کہ استاد ذوق سے بھی کہیں گے۔ وہ بھی مشاعرے میں ضرور آئیں گے  
 یہ سن کر حافظ ویران تو ہنڈے پڑ گئے۔ استاد نے فرمایا "ہاں بھئی مجھے یاد آ گیا۔  
 کل شام کو حضرت پیر و مرشد نے مجھ سے بھی فرمایا تھا۔ اور یہ بھی ارشاد ہوا تھا کہ تو بھی  
 پہلے صفحے سے آگے کے بیٹے نہیں ہیں بلکہ انہوں نے ان کو پال لیا ہے۔ اور پورا محل کسی کشمیری کی  
 اولاد ہیں حافظ ویران نے اس کی طرف اشارہ کیا ہے۔ خدا محفوظ رکھے دہلی والوں سے جو باہر سے آیا  
 اس کے حب لب میں انہوں نے کیڑے ڈالے ۱۲ استاد ذوق کو شہر بھرنائی کہتا ہے یہ دوسری بات  
 ہے کہ آزاد مرحوم نے ان کے ہاتھ میں استرے کے بجائے تلوار دے کر ان کو سپاہی زادہ بنا دیا ہے۔



ضرور رہا ہو۔ یہاں میں انشا اللہ تعالیٰ ضرور آؤں گا۔ مگر یہ تو بتاؤ "طرح کیا رکھی ہے۔  
 میں نے واقعہ عرض کیا اور کہا کہ "حضرت قلل سبحانی نے طرح کا جھگڑا ہی نکال دیا  
 جو شخص جس بحر اور جس رویت "قاقلیہ میں چاہے آکر غزل پڑھے۔" استاد تو بہت خوب  
 بہت خوب "کہتے رہے۔ مگر حافظ میراں کی تیوری کے بل نہیں گئے۔ برابر  
 "کہتے ہی رہے کہ "اللہ خیر کرے" مگر دیکھئے اس مشاعرے کا کیا حشر ہوتا ہے۔  
 حضرت پیر و مرشد بھی بیٹھے بیٹھے اشقائے چھوڑا کرتے ہیں۔ وہ اپنی کہے گئے۔ میں  
 تو اللہ سلام کہ چلا آیا۔

دوسرا حلقہ اسد اللہ خاں، غالب پر خاں چاندنی چوک سے ہوتا ہوا۔ ملی  
 ماروں میں آیا حکیم محمود خاں صاحب کے مکان کے سامنے سے قاسم جان کی گلی  
 کٹی ہے۔ بائیں طرف پہلا ہی مکان ان کا تھا۔ یہ مکان مسجد کے پیچھے ہے۔ اس کے  
 دو دروازے ہیں۔ ایک مردانہ دروازہ تانہ۔ محل سرا کا ایک راستہ مردانے مکان میں  
 سے بھی ہے۔ باہر کے دروازے کی دہلیز دروازہ منسی ہوئی سی ہے۔ مردانے  
 کے اوپر ایک کمرہ ہے۔ اندر کمرے کے دونوں پہلوؤں میں دو کوٹریاں گرمی میں مرزا  
 صاحب دوپہر کے وقت اسی ایک کوٹری میں رہا کرتے تھے۔ مردانے سے گزر کر مختصر  
 سامع ہے۔ اور سامنے ہی والان دروازہ ان جب میں پہنچا۔ تو اندر کے والان میں گاؤ  
 تھیکے سے لگے بیٹھے کچھ لکھ رہے تھے۔

مرزا نوشہ کی عمر کوئی ۵۵ سال کی ہو گی حسین اور خوش رو آدمی ہیں۔ قد اونچا

۱۔ معلوم نہیں کہ یہ کس زبان کا نقطہ ہے۔ مگر دہلی میں عام طور پر شکوے "میں معنی میں



اور ہاٹ بہت چوڑا چکلا، موٹا موٹا نقشہ اور سرخ و سفید رنگ ہے لیکن اس میں کچھ کچھ  
 زردی جھلکتی ہے۔ ایسے رنگ کو محاورے میں چمپی کہا جاتا ہے۔ آگے کے دو دانت ٹوٹ  
 گئے ہیں۔ ڈاڑھی بھری ہوئی ہے۔ مگر گھنی نہیں ہے۔ سرمندہا ہوا اس پر سیاہ پوسٹیں  
 کی ٹوپی ہے جو کاہ پالخ سے ملتی جلتی ہے۔ ایک بر کا سفید پاجامہ سفید پلنگ کا انگرکھا  
 اس پر ہلکے زرد زمین کی جامہ دار کا جفہ میری آہٹ پا کر لکھتے لکھتے آنکھ اٹیچی کی۔  
 میں نے آداب کیا۔ سلام کا جواب دیا اور آنکھوں سے بیٹھنے کا اشارہ کیا۔ میں ایک طرف  
 بیٹھ گیا۔ ابھی بیٹھا کہ نواب ضیاء الدین احمد خاں آگئے۔ یہ امین الدین خاں  
 صاحب نواب لوارو کے بھائی ہیں۔ ریختے میں رختاں، اور فارسی میں نمبر غلط  
 کرتے ہیں۔ کوئی ۴۰ سال کی عمر ہے۔ الشاہ پروازی، جعفرانیہ، تاسیج، غلام الغنی، اہل  
 رجال، تحقیق لغات اور واقفیت عامہ میں اپنا جواب نہیں رکھتے۔ مرزا نوشہ کے  
 خلیفہ ہیں۔ چھوڑا قد، بہت گورازنگ، نازک نازک نقشہ غلامی آنکھیں، چمکی ڈاڑھی  
 چھریا بدن، غرض نہایت خوبصورت آدمی ہیں۔ ایک بر کا سفید پاجامہ اور سفید  
 ہی انگرکھا زیب بدن تھا۔ قالب چڑھی ہوئی جو گوشہ ٹوپی سر پہ تھی۔ ایک بڑا  
 رومال ہموار بنا کمرے پہ ڈالے ہوئے تھے۔ میں نے اٹھ کر سلام کیا۔ انہوں نے  
 پرچہ کر مصافحہ کیا۔ اور خاموش ایک طرف دونوں نہایت ادب سے بیٹھ گئے۔ تھوڑی دیر میں مرزا  
 غالب لکھتے سے فارغ ہوئے، پہلے نواب صاحب کی طرف مڑے اور کہنے لگے: "میاں بہر  
 تم کس وقت آئیے۔" بھئی، اس مرزا آفستہ نے میرا ناک میں دم کر دیا ہے۔ ظالم کی طبیعت  
 کی روانی کسی طرح کم نہیں ہوتی۔ ہر خط میں آٹھ دس غزلیں اصلاح کے لئے بھیج  
 لے۔ قلعہ دہلی کے عجائب خانہ میں مرزا غالب کی ایک تصویر ہے۔ اس سے یہ لباس لیا گیا ہے۔



دیتے ہیں۔ اصلاح دیتے دیتے تنک جاتا ہوں "میری طرف دیکھ کر کہا "آپ شاید مولوی کریم الدین صاحب ہیں۔ میں نے کہا "جی ہاں" فرماتے لگے "حضرت آپ کے تشریف لانے کی مجھے پہلے ہی سے اطلاع مل گئی تھی۔ کل ہی میاں عارف آکر مجھ سے مشاعرے میں چلنے کا وعدہ لے گئے ہیں۔ کہو میاں نیمرا تم بھی چلو گے" نواب صاحب نے کہا "جہاں آپ وہاں ہیں۔ آپ تشریف لے جائیں گے تو انشا اللہ میں بھی ضرور ہمراہ ہوں گا" مرزا صاحب نے پوچھا "مگر بھئی اب تک علانی نہیں آئے۔ مجھ کو ان کا کل سے انتظار ہے۔ اے لواؤ آہی گئے۔ بھئی بڑی عمر ہے۔ ابھی میں تم کو پوچھ رہا تھا۔"

نواب علاؤ الدین خاں، علانی، نواب لوہارو کے ولی عہد ہیں۔ کوئی ۲۳ سال کی عمر ہے۔ متوسط قد، گندمی رنگ، موٹا موٹا نقشہ، گول چہرہ، شربتی آنکھیں اور گھنی چڑھی ہوئی ڈاڑھی ہے۔ لباس میں غلطے کا تنگ مہری کا پاجامہ سفید جامدانی کا انگرکھا، اس پر سینہ کھلی ہوئی سیاہ محمل کی نیمہ آستین اور سر پر سیاہ محمل کی چوڑی ٹوپی تھی۔ وہ بھی آداب کیے ایک طرف بیٹھ گئے اور کہا "واقعی آج دیر ہو گئی، مجھے خود خیال تھا کہ آپ انتظار کر رہے ہوں گے" میری طرف دیکھ کر کہا "آپ کی تشریف مرزا نوشہ نے تمام قصہ بیان کیا۔ اور کہا۔ علانی تم کو بھی چلنا ہوگا۔ ابھی تو شاید تم لوہارو نہیں جا رہے ہو۔ انہوں نے کہا "بہت خوب آپ تشریف لے جائیں گے۔ تو میں بھی حاضر ہوں، جب یہ مرحلہ بھی طے ہو گیا۔ تو میں نے اجازت چاہی، وہاں سے رخصت ہو کر زین العابدین خاں کے مکان میں آیا۔ انہوں نے مردانے کا ایک حصہ میرے لئے خالی کر دیا۔ جو اسباب صبح میں نے بھیجے تھے اس کو



جما جایا پایا۔ کپڑے اتارے اندر سے کھانا آیا۔ کھانا کھا کر تھوڑی دیر سو رہا پھر بجے  
کے قریب اٹھ کر حکیم مومن خاں کے ہاں جانے کی تیاری کی۔

حکیم صاحب کا مکان چیلوں کے کوپہ میں ہے۔ راستے میں مولوی امام بخش

صاحب صہبائی مل گئے۔ یہ کالج میں میرے استاد رہے ہیں۔ کھلا ہوا گندم گول

رنگ ہے۔ منہ پر کہیں کہیں چھپک کے داغ ہیں۔ سر پر پٹھے ہیں، بڑے قبیلے پتلے

آدمی ہیں کوئی ۴۰ سال کی عمر ہوگی۔ ایک برس کا سفید پا جامہ، سفید انگرکھا، کشمیری کام

کا جبہ پہنتے اور سر پر جھوٹا سفید صافہ باندھتے ہیں۔ یہ بھی چیلوں کے کوپے ہی میں

رہتے ہیں۔ مجھ سے پوچھنے لگے "کہاں جاتے ہو" میں نے کہا حکیم مومن خاں کے

پاس "لو چھا" کیا کام ہے۔ میں نے حال بیان کیا کہنے لگے "چلو میں بھی وہیں جا رہا

ہوں" حکیم آغا جان کے چھتے کے سامنے خاں صاحب کا مکان تھا۔ بڑا اندازہ ہے۔

اندر بہت وسیع صحن اور اس کے چاروں طرف عمارت ہے۔ دو طرف دو صحنچیاں

ہیں۔ اور سامنے بڑے بڑے دالان در دالان۔ پہلے دالان کے اوپر کمرہ ہے۔ سامنے

کے دالان کی چھت کو کمرے کا صحن کر دیا ہے۔ لیکن منڈیر بہت چھوٹی۔ کئی ہے دالانوں

میں چاندنی کافر ش ہے۔ اندر کے دالان میں بیچوں بیچ قالین بچھا ہوا "قالین پر

کاوسکے سے لگے حکیم صاحب بیٹھے ہیں۔ سامنے حکیم سکھانتا متخلص جو رقم اور

۱۵ میں نے خود یہ مکان ۲۲۵۰۰ برس میں بنوائے دیکھا تھا۔ ٹوٹ کر کھنڈ ہو گیا تھا۔ تین طرف کی

عمارت ڈھکے گئی تھی۔ سامنے کا حصہ قائم تھا۔ معلوم نہیں کہ اوپر کی منڈیر کیوں اتنی نیچی۔ کئی گئی

تھی۔ ماسی منڈیر سے ٹھوکر کھا کر حکیم مومن خاں نیچے گرے۔ ماتھا اور بازو ٹوٹ گیا۔ اسی کے

سے ان کا انتقال ہوا۔ خود ہی مرنے کی تاریخ کہی تھی کہ "دست دیا زو بکست"



رحیم الدین حیا، موزب دوزا نو بیٹھے ہیں معلوم ہوتا تھا کہ کوئی دربار ہو رہا ہے۔  
 کہ کسی کو آنکھ اٹھا کر دیکھتے اور بلا ضرورت بولنے کا بار نہیں حکیم مومن خاں کی عمر  
 تقریباً ۴۰ برس کی تھی۔ کثیفہ قامت، سرخ و سفید رنگ، مختار جس میں سبزی جھلکتی تھی  
 بڑی بڑی روشن آنکھیں، ایسی لمبی چلیں، کھینچی ہوئی ہونٹیں، ایسی ستواں ناک اپنے  
 پتلے ہونٹ ات پر پان کا لاکھا جاتا ہوا، مسی آلودہ دانت، ہلکی ہلکی موچیں، ہنسنی سی  
 ڈالڑھی بھر سب سے ڈنڈا پتلی کمر چوڑا سینہ اور ایسی انگلیاں، سر پر گھونگھڑ والے سپے لمبے بال  
 کا کلوں کی شکل میں کچھ تو پشت پر ملولہ کچھ کندھوں پہ پڑے ہوئے، کان کے قریب تھوڑے  
 سے بالوں کو موڑ کر لے نہیں بنا لیا تھا۔ بدن پر شربتی لاس کا پچی چھلی کا انگرکھا تھا لیکن  
 اس کے نیچے کرتہ نہ تھا اور حیم کا کچھ حصہ انگرکھا کے پردے میں سے دکھائی دیتا تھا گے ہیں  
 سیاہ رنگ کا قبضہ اس میں چھوٹا سا سنہری تعویذ کا کریزی رنگ کے دوپٹے کوئل دے کمر  
 میں لپیٹ لیا تھا اور اس کے دونوں گوشے سامنے پڑے ہوئے تھے۔ رانڈ میں پتلا سا  
 خار لپشت، پاؤں میں سرخ گلبدنی کا پا جامہ مہریوں پر سے تنگ اوپر جا کر کسی قدر  
 کھسی کھسی ایک برکا پا جامہ بھی پہنتے تھے۔ مگر کسی قسم کا بھی ہو ہمیشہ لیٹھی اور فتمتی ہوتا تھا۔  
 چوڑا سرخ نیمہ، انگرکھے کی استینیں آگے سے کٹی ہوئی کبھی لٹکتی رہتی تھیں اور کبھی پلٹ  
 کر چڑھالیتے تھے۔ سر پر گلشن کی بڑی دوپٹھی ٹوپی، اس کے کنارے پر باریک لیس  
 ٹوپی اتنی بڑی تھی کہ سر پر اچھی طرح منڈھ کر آگئی تھی۔ اندر سے مانگ اور ماتھے  
 کا کچھ حصہ اور بال صاف جھلکتے تھے۔ غرض یہ کہ نہایت خوش پوشاک اور جامہ زیب  
 آدمی تھے جب ہم دونوں پہنچے تو صاحب عالم مرزا رحیم الدین حیا سے کہہ رہے  
 تھے کہ "صاحب عالم! تمہارے شطرنج کے نقشوں نے میرا ناک میں دم کر دیا



ہے؟ ایک ہوں، دو ہوں، آخر یہ روز روز کی فرمائشیں کوئی کہاں تک پوری کرے۔  
 صاحب عالم نے کہا: "استاد کیا کروں ریڈیٹس کے پاس ولایت سے حل کے لئے شطرنج  
 کے نقشے آیا کرتے ہیں، کچھ تو میں خود حل کر کے ان کے پاس بھیج دیتا ہوں، جو سمجھ میں  
 نہیں آتے وہ آپ کے پاس آتا ہوں حکیم صاحب نے نظر اٹھا کر ہماری طرف  
 دیکھا۔ ہمارا سلام لے کر کہا: "بیٹھے بیٹھے ہم بیٹھ گئے اور وہ پھر صاحب عالم کی طرف متوجہ  
 ہو کر کہنے لگا: "میاں جی! جو نقشہ تم لئے ہوا وہ تو میرے خیال میں کچھ عجیبہ نہیں ہے، تم کہتے ہو  
 کہ شطرنج میں کوفات ہوگی، میں کہتا ہوں نہیں سن کر ہوگی۔ تم بس اٹھ چھاؤ، میں ابھی تمہارے  
 دیتا ہوں، اچھل پھلے ذرا مولوی صہبائی سے بات کروں اور میاں سکھانند! تم بیٹھے  
 انتظار کرتے ہو میں حکم لگا چکا ہوں کہ جب تک پورب کی طرف سے اس چھپکلی کا جوڑا  
 نہ آجائے یہ مسئلہ منسکی دہوار سے نہ جائے گی۔ اس کا جوڑا آئے پھر آئے "سکھانند  
 حکیم تھے، رقم نخس کرتے تھے۔ دھرم پورے میں رہتے تھے، کوئی ۴۰ سال کی عمر  
 تھی۔ سینے میں شاہ نصیر کے اور مل میں خاں صاحب کے شاگرد تھے۔ بڑے خوش  
 پوشاک خوش وضع، خوش اخلاق، ظریف الطبع حلیم، خوبصورت اور شکیل آدمی تھے۔  
 استاد کا ایسا ادب کرتے تھے جیسے کوئی بیٹا باپ کا کرتا ہے حکیم صاحب کی باتیں سن کر  
 "بہت خوب" مناسب "کہتے رہے۔ ان سے گفتگو کر کے حکیم صاحب ہماری طرف متوجہ  
 ہوئے اور کہنے لگے: "ارے بھئی صہبائی! تم تو کئی دن سے نہیں آئے۔ کہو خبریت تو  
 ہے۔ اور آپ کے ساتھ یہ کون صاحب ہیں "مولوی صہبائی نے کہا: "یہ پہلے کالج  
 میں میرے شاگرد تھے۔ اب مطبع کھول لیا ہے۔ وہاں مشاعرہ کرنا چاہتے ہیں۔  
 آپ کو تکلیف دینے آئے ہیں حکیم صاحب نے ہنس کر کہا: "بس صاحب مجھے تو معاف



ہی کیجئے۔ اب ہلی کے مشاعرے شریفوں کے جانے کے قابل نہیں ہے، ایک صاحب  
ہیں وہ اپنی امت کو لے کر چڑھ آتے ہیں، شعر سمجھنے کی تو کسی کو تمیز نہیں مفت میں  
واہ واہ سبحان اللہ سبحان اللہ کا قُل مچا کر طبیعت کو منعفن کر دیتے ہیں۔ یہ نہیں  
سمجھتے کہ سہ

صائب دو چیز می شکند قدر شعر را      تحسین ناشناس و سکوت سخن شناس  
دوسرے صاحب ہیں وہ ہڈ کو ساق لے پھرتے ہیں اور خواہ مخواہ استادوں پر  
حملہ کرتے ہیں خود تو میدان میں نہیں آتے، اپنے نا اہل پٹھوں کو مقابلے میں لاتے  
ہیں۔ اس روز جو اس جانور نے یہ شعر پڑھ کر سہ

مرکز محو کردوں بہ لباب نہیں      ناخن توں قرح، شبہ مضرب نہیں  
کہا کہ یہ غالب کے رنگ میں لکھا ہے۔ تو میں بیان نہیں کر سکتا کہ مجھ کو کس قدر  
ناگوار گزرا۔ غالب کے رنگ میں شعر کہنا تو کجا وہ یا ان کے استاد پہلے مرزا نوشہ کے  
شعروں کو سمجھ تو لیں اب رہے میر صاحبؒ تو ان کی بات دوسری ہے وہ بھی واہیات  
بکتے ہیں رنر کسی پر حملہ نہیں کرتے۔ بلکہ ان کی وجہ سے مشاعرے میں چل پھل ہو جاتی  
ہے۔ بھئی میں نے تو اسی وجہ سے مشاعروں میں جانا ہی ترک کر دیا ہے۔ میں نے عرض  
کی کہ اس مشاعرے میں استاد ذوق اور مرزا نوشہ نے آنے کا وعدہ کر لیا ہے۔ حضرت  
ظل سجانی کی غزل بھی آئے گی "وہ زایا" ہر شخص مختار ہے خود آئے چاہے غزل بھیجے  
میں تو نہ آؤں گانہ غزل بھیجوں گا "یہ باتیں ہو ہی رہی تھیں کہ ایک بنارس کا سوداگر  
کپڑوں کے دو گٹھے لے کر آیا شہر میں جب کوئی کپڑوں کا سوداگر آتا تو حکیم صاحب  
لے یہ استاد ذوق اور شہزادوں کی طرف اشارہ تھا ۱۲۔ ان کا مفصل حال آگے بیگا یہ بھی عجیب رقم تھی



کے پاس اس کا آنا لازمی تھا۔ ریشمی کپڑوں سے ان کو عشق تھا۔ کوئی کپڑا پسند آتا  
 تو پھر قیمت کی پرواہ نہیں کرتے تھے۔ جو مانگتا دیتے۔ اس سوداگر نے آکر ایک گٹھری  
 مزدور کے سر پر سے اتار دی۔ اس میں سے پٹ سے ایک چھپکلی نیچے گری اور دوڑ  
 کر سامنے کی دیوار پر جو جی بیٹھی تھی۔ وہ لپک کر اس سے آلی اور دونوں مل کر ایک طوط  
 چلی گئیں۔ ہم لوگ بیٹھے یہ تماشا دیکھتے رہے۔ جب دونوں چھپکلیاں چلی گئیں تو حکیم  
 صاحب نے کہا "کہو میاں رقم تم نے دیکھا انہوں نے کہا "جی ہاں، ایک خانے کے  
 حساب لگانے میں مجھ سے غلطی ہوئی۔ میں نے جو اپنی رائے پر اصرار کیا تھا۔ اس  
 کی معافی چاہتا ہوں" کہنے لگے "بھئی انسان ہی سے تو غلطی ہوتی ہے۔ ہاں تو بھی  
 صہبائی مشاعرے کے متعلق ہمارا توصاف جواب ہے" میں نے جب دیکھا کہ خاں  
 صاحب ہاتھوں سے نکلے ہی جا رہے ہیں۔ تو مجھے نواب زین العابدین خاں  
 کا آخری نسخہ یاد آیا۔ میں نے کہا "مجھے تو اس مشاعرے سے برائے نام تعلق ہے۔  
 سب کیا دھرا نواب زین العابدین خاں عارف کا ہے۔ وہ بہت بیمار ہو  
 گئے ہیں اور ان کو اب زندگی کی امید نہیں رہی۔ ان کی آخری خواہش ہے کہ مرتے  
 مرتے ایک ایسا مشاعرہ دیکھ لوں جس میں دہلی کے تمام کاہن فن جمع ہوں۔ وہ خود  
 حاضر ہوتے مگر حکیم حسن اللہ خاں صاحب نے ان کو کہیں آنے جانے سے منع کر دیا ہے  
 یہ آخری فقرہ میں نے اپنی طرف سے بڑھا دیا۔ خاں صاحب بڑے غور سے میری بات سنتے  
 رہے میں خاموش ہوا تو مولوی امام بخش صاحب کی طرف متوجہ ہو کر کہنے لگے "افسوس ہے کیا  
 سہ یہ واقعہ ہے۔ اس کے دیکھنے والے ایک صاحب کا ابھی کوئی بیس برس ہوئے انتقال ہوا  
 ہے۔ میں نے یہ واقعہ خوران کی زبان سے سنا ہے ۱۲



خوش فکر اور ذہین شخص ہے۔ یہ عمر اور یہ مال و ہی سچ ہے۔ ہمیشہ سے نام اللہ کا میری طرف دیکھ کر کیا اچھا بھئی تم جاؤ میری طرف سے عارف سے کہہ دینا کہ میاں میں ضرور آؤں گا۔ جب میں نے دیکھا کہ یہ جاوہر چل گیا تو اور پاؤں پھیلانے اور کہا "نواب صاحب نے یہ بھی فرمایا ہے کہ مولوی صہبائی صاحب مفتی صدر الدین صاحب اور نواب مصطفیٰ خاں صاحب شیفٹہ کو بھی اپنے ہمراہ لائے گا تو عنایت ہوگی حکیم صاحب کہنے لگے "میاں صہبائی سے تو میں ابھی کہے دیتا ہوں، اب رہے الہ رزق اور شیفٹہ تو واپس جاتے جاتے ان سے بھی کہتے جاؤ۔ یہ کہہ دینا کہ میں نے تم کو بھیجا ہے۔ ہاں تاریخ کیا متفرق ہے مشاعرہ کہاں ہوگا۔ اور طرح کیا ہے" میں نے تاریخ بتا کر مکان کا پتہ دیا۔ طرح کے متعلق حضرت جہاں بہاہ کے حضور میں جو گفتگو ہوئی تھی وہ بیان کی کہنے لگے "ہمارے پادشاہ سلامت بھی عجیب چیز ہیں جو سوچتی ہے نئی سوچتی ہے۔ شاید ایسا مشاعرہ کہیں بھی نہ ہوا ہوگا جس میں "طرح" نہ دی گئی ہو۔ خیر یہ تو اچھا ہوا جھگڑے کا جھوٹا ہی نہیں رہا مگر کبھی بات یہ ہے کہ جب تک مقابلے کی صورت نہ ہو نہ شعر کہنے میں جی لگتا ہے اور نہ پڑھنے میں لطف آتا ہے یہ کہہ کر وہ کپڑے دیکھتے ہیں مشغول ہو گئے اور میں سلام کر کے رخصت ہوا۔ چلتی قبر کے قریب حویلی عزیز آبادی کے سامنے مفتی صدر الدین صاحب مکان تھا اس کے نزدیک مٹیائیل میں نواب مصطفیٰ خاں صاحب شیفٹہ رہتے ہیں مفتی صاحب کے ہاں جا کر معلوم ہوا کہ شیفٹہ بھی مفتی صاحب ہی کے پاس بیٹھے ہیں میں نے کہا چلو اس سے بہتر موقع ملنا مشکل ہے۔ دونوں سے ایک ہی جگہ ملنا ہو گیا یہ سورج کو اندر گیا مکان کوٹھی کے نمونے کا ہے۔ انگریزی اور ہندوستانی دونوں وضع کو مل کر بنایا گیا ہے صحن بہت بڑا نہیں ہے اس میں مختصر سی نہر ہے سامنے والان در والان اور پہلو



میں انگریزی وضع کے کمرے ہیں۔ باہر کے دالان میں کواٹر لگا کر اس کو بھی کمرے کی شکل کا کر دیا ہے۔ دالانوں کے سامنے اونچا چبوترہ ہے چبوترے کے اوپر تخت بیچھے ہوئے تھے۔ اس پر چاندنی کافر ش اور دو طرف کا وٹیکہ لگے ہوئے تھے۔ تختوں پر مفتی صاحب اور نواب صاحب بیٹھے بائیں کمرے تھے مفتی صاحب کی عمر کوئی ۵۷، ۵۸ سال کی تھی گدار جیم، سانولارنگ، چھوٹی چھوٹی آنکھیں ذرا اندر کو دھنسی ہوئیں، بھیری ہوتی ڈاڑھی بہت سیدھی سادھی وضع کے آدمی ہیں ظاہری نمائش سے کوئی سروکار نہیں۔ لباس سفید ایک برکا پاجامہ، سفید کرتا۔ اور سفید ہی صاف نقا۔ جامہ زیبی میں حکیم مومن خاں کے بعد دہلی میں نواب مصطفیٰ خاں شیفہ تھے کامیاب تھے ان کا رنگ گہرا سانوا، بھار لیکن ناک نقشہ غضب کا پایا تھا۔ اس پر نیچی سیاہ گول ڈاڑھی بہت بھلی معلوم ہوتی تھی جسم کسی قدر بھاری اور قدر متوسط تھا۔ لباس میں بھی زیادہ تکلف نہیں کرتے تھے۔ تنگ مہری کا سفید پاجامہ سفید کرتہ نیچی چوٹی کا سفید لنگھا اور قبیلہ نمائش چکوشہ ٹوپی پہنتے تھے، تقریباً ۳۵، ۴۰ سال کی عمر تھی۔

میں ادب کر کے تخت کے ایک کونے پر دوڑا نو بیٹھ گیا مفتی صاحب نے آنے کا

اچھ پرانے زمانے میں شرفا گھر پر بھی پورا لباس پہننے رہتے تھے زمانے میں جانے کے خاص خاص وقت تھے ورنہ سارا وقت مردانے ہی میں گزرتا تھا ہر وقت کوئی نہ کوئی ماننے جلنے والا پاس بیٹھا رہتا۔ عالم ہوئے تو درس کا حلقہ ہوتا۔ شاعر ہوئے تو شعر کا چرچا رہتا۔ عرض کوئی وقت بیکار نہ گزرتا خاص خاص دوستوں سے مذاق کی گفتگو ہوتی ورنہ عام طور پر اپنے کو بہت لئے وئے رہتے جہاں جاؤ وہی معلوم ہوتا کہ وہ بار لگا ہوا ہے شخص دوستوں کو دیر سے بیٹھا ہے۔ بیضرورت نہ بات کی جاتی ہے نہ جواب دیا جاتا ہے۔ کوئی مہنی کی بات ہوتی تو ذرا سکا دئے کچھ لکھا کر مہنسا محبوب اور بڑھ بڑھ کر بولتا یا ادنیٰ آواز میں بات کرتا خلاف ادب سمجھا جاتا تھا۔ ۱۲



سبب پوچھا میں نے حکیم مومن خاں کا پیام پہنچا دیا مفتی صاحب نے بڑے تعجب سے  
 پوچھا "کیسے! خاں صاحب نے تو مشاعرے میں نہ جانے کا عہد کر لیا ہے یعنی شفیقتہ ایہ  
 کیا معاملہ ہے؟ یا تو خود نہیں جانتے تھے یا دوسروں کو بھی ساتھ گھسیٹ رہے ہیں میں نے نواب  
 زین العابدین خاں عارف کا واقعہ بیان کیا کہنے لگے "ہاں، بول کہو یہ بات ہے سورتہ  
 مجھے یہ سن کر حیرت ہوئی تھی کہ حکیم صاحب اور مشاعرے میں جائیں اچھا بھٹی عارف  
 سے کہہ دینا کہ میں اور شفیقتہ دونوں آئیں گے یہاں سے چھٹی ہوئی تو میں یہ سمجھا کہ گویا لنگا  
 ہنایا خوشی خوشی آکر نواب زین العابدین خاں سے واقعہ بیان کیا۔ وہ بھی مطمئن ہو گئے  
 میں نے حکیم مومن خاں کا جب حال بیان کیا تو ان کے آنسو نکل آئے کہنے لگے "میاں کریم  
 الدین! تم کو یہ بھی معلوم ہے کہ میری حکیم صاحب سے صفائی نہیں ہے" میں نے کہا کہ  
 نواب صاحب! آپ کیا فرماتے ہیں۔ ان پر تو آپ کی بیماری سننے کا ایسا اثر ہوا کہ بیان  
 نہیں کر سکتا۔ شانہ دان کا سگا بھائی بھی ہوتا تو اتنا ہی اثر ہوتا مفتی صاحب سے معلوم ہوا  
 کہ انہوں نے مشاعروں میں نہ جانے کا عہد کر لیا تھا صرف آپ کی وجہ سے انہوں نے  
 یہ عہد توڑا ہے "نواب صاحب نے کہا کہ "یعنی تم کو ان لوگوں کی محبتوں کا کیا حال  
 معلوم؟ یہ لوگ وہ ہیں کہ اپنے دشمن کو بھی مصیبت میں نہیں دیکھ سکتے۔ خیر اس کو جانے دو  
 اب یہ بتاؤ کہ تمہارا مکان خالی ہو گیا یا نہیں" میں نے کہا کہ جی ہاں بالکل خالی ہے حکم ہوتا  
 میں بھی خدمت میں حاضر رہ کر رو کر رہا "فرمایا "نہیں بھئی، نہیں جہاں دو آدمیوں نے مل  
 کر کسی کام میں ہاتھ ڈالا اسدہ خراب ہوا ستم اس انتظام کو بس مجھ پر چھوڑ دو۔ میں جانوں  
 اور میرا کام جانے۔ بلکہ تم تو ادھر آنا بھی نہیں۔ تم نے اگر اگر میں میخ نکالی۔ تو مجھ پر  
 دوہری تہری محنت پڑ جائے گی۔"



## ۳۔ ترتیب

بشعر و سخن مجلس آراستند نشستند و گفتند و برخاستند  
 میں تارنچ لہو افداع کے ترجمے میں ایسا کٹھ گیا کہ ۸۷ روت تک گھر سے باہر ہی  
 نہ نکلا۔ نواب زین العابدین خاں کے شوق کی یہ حالت تھی کہ باوجود کمزوری و نقاہت  
 کے روز صبح ہی سے جو باہر نکلتے تو کہیں رات کے آٹھ بجے جا کر ان کی صورت گھر میں  
 دکھائی دیتی۔ اس لئے ان سے ملنا نہیں ہوتا کہ کچھ حال پوچھتا۔ بہر حال یہ آٹھ دن آنکھ  
 بند کرتے گزر گئے۔ اور مشاعرے کی تارنچ آہی گئی۔ ۱۴ رجب کو شام کے ساڑھے ست  
 بجے کے قریب میں بھی مشاعرے میں جلسے کو تیار ہوا۔ نواب صاحب کو دریافت کیا تو معلوم ہوا  
 کہ وہ صبح سے جو گئے ہیں تو اب تک واپس نہیں آئے۔ گھر سے جو نکلا تو بازار میں بڑی جہل  
 پہل دیکھی۔ ہر شخص کی زبان پر مشاعرے کا ذکر تھا کوئی کہتا تھا کہ یہ میاں کریم الدین  
 کون ہیں۔ کوئی کہتا کہ بھئی کوئی ہوں مگر انتظام ایسا کیا ہے کہ دیکھ کر جی خوش ہوتا ہے میں  
 یہ باتیں سنتا اور دل میں خوش ہوتا ہوا قاضی کے حوض پر آیا، کیا دیکھتا ہوں کہ سڑک کے  
 دونوں جانب ٹٹیاں لگا کر اور سان میں روشنی کے گلاس جما کر رات کو دن کر دیے سڑک  
 پر خوب چھڑکاؤ ہے۔ کٹورانج رہا ہے۔ سیدک لہسا بیگم کی حویلی کے بڑے پھاٹک کو کلاسوں  
 قصبوں اور قندیلیوں سے سجا کر گلزار آتشیں کر دیے۔ صدر دروازے سے اندر کی دہلیز  
 تک روشنی کا یہ عالم ہے کہ آنکھوں میں چپکا چوند آتی ہے۔ مکان کے اندر جو قدم رکھا تو ہوش  
 جاتے رہے۔ یا اللہ یہ میرا ہی مکان ہے۔ یا کسی شاہی محل میں آگیا ہوں۔ گھڑی گھڑی  
 آنکھیں پھاڑ پھاڑ کر چاروں طرف دیکھتا اور کہتا "واہ میاں عارف واہ! تم نے تو  
 کمال کر دیا کہاں وہ بچارے کریم الدین کا مکان اور کہاں یہ بادشاہی ٹھاٹھ واقعی



تہارا کہنا صحیح تھا کہ اگر وہ ہزار میں بھی کام نکل جائے تو یہ سمجھو کہ کچھ نہیں اٹھا "چوہے میں  
ایرک ملا کر مکان میں قلعی کی گئی تھی جس کی وجہ سے در و دیوار پڑے جگ جگ لگ  
کر رہے تھے صحن کو بہرہ واکر تختوں کے چوکے اس طرح بچھائے تھے کہ چوتراہ اور صحن برابر  
ہمکنے لگے تھے تختوں پر درسی چاندنی کافر نش، اس پر قالینوں کا حاشیہ پیچھے گاؤٹیکوں کی  
قطار، بھاروں، فانوسوں، ماتریوں، دیوار گیریل، تختوں، جینی تہریلوں اور گلاسوں  
کی وہ بہتات تھی کہ نام مکان بقعہ نور بن گیا تھا جو چیز تھی خوب صورت اور جوتے تھی  
قرینے سے سلنے کی صفت کے بیچوں بیچ چھوٹا سا سبز شمل کا کارپو بی مستند پیچھے سبز  
کارپو کی گاؤٹیکہ چاروں چوہوں پر چھوٹے چھوٹے آٹھ چاندی کے فانوس لٹکے تھے۔  
فانوسوں کے کتول بھی سبز چوہوں کے سنہری کلسوں سے لگا کر پیچھے تک موٹے موٹے موتیا  
کے گہرے سہرے کی طرح لٹکے ہوئے۔ بیچ کی لڑیلوں کو سمیٹ کر کلابندنی ڈوریوں سے  
جس کے کونوں پر مضیش کے گچے تھے۔ اس طرح چوہوں پر کس دیا گیا تھا کہ شامیلنے  
کے چاروں طرف پھولوں کے دروازے بن گئے تھے۔ دیواروں میں جہاں کھونٹیاں  
نہیں وہاں کھونٹوں پر اور جہاں کھونٹیاں نہیں وہاں کیلیں لگا کر پھولوں  
کے مار لٹکا دئے تھے۔ اس سرے سے لگا کر اس سرے تک سفید چھت گیری جس کے  
حاشیہ سبز تھے کھینچی ہوئی تھی چھت گیری کے بیچوں بیچ موتیا کے مار لٹکا کر لڑیلوں کو  
چاروں طرف اس طرح کھینچ دیا گیا تھا کہ پھولوں کی چھتری بن گئی تھی ایک صحنی  
میں باقی کا انتظام تھا۔ کورے کورے گھڑے لکھے تھے۔ اور شور سے جس جہت



کی صراحیوں لگی ہوئی تھیں۔ دوسری صحنی میں بیان بن رہے تھے۔ باوجود چرخانے  
میں حقوں کا تمام سامان سلیقے سے جمایا ہوا تھا۔ جا بجا نوکر صاف ستھرے لباس پہنے  
ہست بستہ موزوں کھڑے تھے۔ تمام مکان مشک، عنبر اور اگرم کی خوشبو سے پڑا ہوا  
رہا تھا۔ مقالینوں کے سامنے تھوڑے تھوڑے فاصلے پر حقوں کی قطار تھی۔ حقے ایسے  
صاف ستھرے تھے کہ معلوم ہوتا تھا ابھی دکان پر سے خرید ہو کر آئے ہیں۔ حقوں کے بیچ  
میں جو کچھ جگہ چھوڑ گئی تھی وہاں چھوٹی چھوٹی تپائیاں رکھ کر ان پر خاصدان رکھتے تھے  
خاصدانوں میں لال قندیل کی صافیوں میں لیٹے ہوئے بیان، گلابوں کو صافی میں اس  
طرح جمایا تھا کہ بیچ میں ایک ایک تہ بھولوں کی آگئی تھی۔ خاصدانوں کے ہر بھر چھوٹی چھوٹی  
کشتیاں، ان میں لالچیاں، چمکی بڑیاں، ادھر بن دھنیا، مسند کے سامنے چاندی کے  
دو شمعدان، اندر کا ذریعہ تپائیاں، دیپکے، سیرنگ کے چھوٹے کنول، شمعدانوں کے نیچے  
چاندی کے چھوٹے لگن، لگنوں میں عرق کیوڑہ، غرض کیا کہوں ایک عجیبہ تماشا تھا۔  
میں تو الف لیلا کا ابدال حسن ہو گیا۔ حیدر نظر جاتی ادھر ہی کی ہوتی رہتی میں اس  
تماشے میں محو تھا کہ لوگوں کی آمد کا سلسلہ شروع ہوا۔

سب سے پہلے کریم الدین رُسا آئے۔ یہ سلاطین زادے ہیں کوئی ستر برس کے  
ہوئے ہیں۔ ساتھ ساتھ غلامی تو کم سن ہے۔ مگر شاعر ہی ہیں اپنے براہ کبی کو نہیں سمجھتے بہت  
رحم دل، خوش خلق اور سادہ مزاج ہیں۔ وہ غزل میں نام کو نہیں ہے۔ ملاح کہا کرتے ہیں  
کہ کشتی میں چڑھتے سب سے پہلے اور آتے سب سے پیچھے انہوں نے اس مقولہ کو شاعر

سے۔ ہر گز کی زیبائی و دیوان عام کے شاعروں کا جو حال میں ہے سب سے بھنبھاسا ہوا  
شاعر کے کاغذ پر قائم کیا ۱۲



سے متعلق کر دیا ہے۔ مشاعرے میں سب سے پہلے آتے ہیں اور جب تک ایک ایک کر کے  
 سب نہیں چلے جاتے یہ اٹھنے کا نام نہیں لیتے۔ ایک روز کا واقعہ ہے کہ مشاعرہ ہوتا  
 تھا۔ بڑے زور سے ابرار سب نے جلدی جلدی مشاعرہ ختم کیا۔ لوگ اپنے اپنے گھر گئے  
 لیکن یہ ٹھہرے ہی اپنی وضع کے پابند، جب تک سب نہ چلے اپنے جگہ سے نہ اٹھے، ہاں  
 گھڑی گھڑی جھک جھک کر آسمان دیکھ لیتے تھے۔ اتنے میں موسلا دھار مینہ برسا شروع  
 ہوا، ایسا برساکہ جل جل بھر گئے نہیں دو گھنٹے کے بعد خدا خدا کر کے ذرا مینہ برسا تھا تو یہ  
 بھی اٹھے۔ مگر ایسا اندھیرا گھبراہٹ تھا کہ ہاتھ کو ہاتھ نہیں سوجھتا تھا۔ مالک مکان نے ایک نوکر  
 قندیل دے کر ساتھ کر دیا۔ گلیوں میں ٹخنوں ٹخنوں پانی تھا۔ ان بچارے کے پاؤں میں  
 زبردستی کا قیمتی جوتا، کچھڑیں پاؤں رکھیں تو کیسے رکھیں۔ آخر چپکے سے نوکر سے کہا تو اپنا  
 جوتا مجھے دے دے۔ اس کا جوتا کیا تھا۔ بہت ٹھہرے تھے وہی گھسیٹتے ہوئے چلے اپنا جوتا بغل  
 میں دیا لیا قلعہ پہنچ کر ایک نیا جوتا نوکر کو دیا اور کہا "میاں تو نے آج میرے ساتھ ایسا  
 احسان کیا ہے کہ تمام عمر نہ بھولوں گا جب کبھی تجھے کوئی ضرورت ہو تو میرے پاس آ جابا  
 کچھ جوتا گے چل کر اس بد معاش نے ان کو بہت دق کیا، اول تو اس رات کا ڈھنڈورا پیٹ  
 دیا۔ دوسرے ہر تیسرے چوتھے ان سے ایک دور پیسے مانگتا تھا۔ مگر انہوں نے کبھی "نا نہیں  
 کی جب جاتا کچھ نہ کچھ سلوک ضرور کرتے۔

نواب زین العابدین خاں صاحب نے بڑھ کر لب قرش ان کو لیا اور پوچھا۔  
 "ہیں صاحب عالم! میاں حیا، آپ کے ساتھ نہیں آئے۔" مرزا رحیم الدین حیا ان کے  
 بڑے بیٹے ہیں۔ لیکن تھوڑے دنوں سے باپ بیٹے میں کچھ صفائی نہیں رہی ہے۔ نواب  
 صاحب کا اتنا کہنا تھا کہ صاحب عالم ناسور کی طرح پھوٹ رہے۔ کہنے لگے "نواب! وہ



بھلا میرے ساتھ کیوں آتے جب سے بنارس ہو کر آئے ہیں سان کا لونگ ہی بدل گیا  
 میں بچارہ تو کس گنتی میں ہوں وہ کسی کو بھی اب خاطر میں نہیں لاتے پالا۔ پوسا، بڑا کیا  
 بڑھایا، لکھایا، شاعر بنایا، بیڑ میں لڑانا سکھایا اور تخت کی قسم وہ وہ نسخے بیڑوں کے  
 بتائے ہیں کہ قلعہ تو قلعہ ہندوستان بھر میں کسی کے فرشتہ خان کو بھی معلوم نہ ہوں گے اور  
 اب وہی صاحبزادے صاحب ہیں کہ استاد ماننا تو درکنار مجھ کو باپ بھی کہتے شراتے ہیں  
 ماں بھی کیوں نہ ہو تیرھویں صدی ہے۔ ان کو بنارس بھیج کر میں تو مصیبت میں آگیا۔  
 ایک نقصان مایہ دوسرے شہادت ہمسایہ "بیٹا ہاتھ سے گیا تو گیارہ دن رات کی دانتا کلکل  
 اور مول لے لی" یہ باتیں کرتے کرتے نواب صاحب نے میاں رسا کو لے جا کر ایک جگہ  
 بٹھا دیا ابھی ان سے فارغ نہ ہوئے تھے کہ شہزادوں کا ایک گروہ حافظ عبدالرحمن  
 احسان، کو جھڑپ میں لئے آپہنچا۔ بھلا دلی شہر میں کون ہے جو "حافظ جیو" کو نہ جانتا ہو،  
 جگت استاد ہیں، پہلے تو قلعے کا قلعہ ان کا شاگرد تھا مگر استاد ذوق کے قلعے میں قدم  
 رکھتے ہی ان کا زور ڈلا ٹوٹا۔ یہ بھی زمانے کی آنکھیں دیکھے ہوئے تھے۔ اور شاہ نصیر  
 سے ٹکر لڑا چکے تھے۔ اس بڑھاپے میں بھی خم ٹھونک کر سامنے آگئے اور مرتے دم تک  
 مقابلے سے نہ ہٹنا تھا نہ ہٹے۔ کوئی ۹۰ برس کی عمر تھی۔ مگر دہری ہونے سے قد کمان  
 بن گیا تھا۔ اپنے زمانے کے "لیعم باغور" تھے۔ لیکن غزل اس کڑکے سے پڑھتے تھے  
 کہ تمام مشاعرے پر چھا جاتے تھے۔ ان کی استاد می کا سکھ زمانے سے تمام پر بیٹھا

سلاہ روز بروز کی خانہ جنگیوں نے ہر شہزادے کے دل میں یہ خیال پیدا کر دیا تھا کہ شاید کل میں  
 ہی بادشاہ ہو جاؤں۔ اس لئے قلعہ کے سب لوگ خواہ وہ شہزادے ہوں یا سلاطین زرا و عیشہ  
 تخت کی تاج کی اور اسی طرح کی قمیص لکھایا کرتے تھے۔ ۱۲



ہوا تھا۔ پہلے مرزا نیلی کے استاد ہوئے۔ رفتہ رفتہ شاہ عالم بادشاہ غازی نور اللہ مرقدہ  
تک رسائی ہو گئی وہ ان کو "حافظ جیو" کہتے تھے اس لئے اسی نام سے تمام قلعے میں مشہور  
تھے مصر سے بہ مصر لگاتے میں کمال تھا۔ اور سدا ایسے تراخ سے دیتے تھے کہ محض  
منہ دیکھتے رہ جاتے تھے۔ ایک روز بادشاہ سلامت نے مصرعہ کہا ہے  
"صبح بھی بوسہ تو دیتا مجھے اسے ناہ نہیں"

انہوں نے فوراً عرض کی۔

"نامناسب ہے میاں وقت سحر گاہ نہیں"

کسی نے "وقت سحر گاہ" کی ترکیب پر اعتراض کیا۔ انہوں نے جھٹ صائب

کا یہ شعر پڑھا۔

آدمی بے سرحوش و حرص جوان می گردد خواب و وقت سحر گاہ گراں می گردد

اور معترض صاحب اپنا سامنہ لے کر رہ گئے۔

بڑے بڑے پتلے آدمی تھے۔ رنگ بہت کالا تھا۔ شاہ نصیر نے اسی رنگ

کا خاکہ اس طرح اڑایا ہے۔

اے خالی نسخہ یار تجھے ٹھیک بتاتا ہے چھوڑ دیا حافظ قس۔ آن سمجھ کر

نواب صاحب نے اُن سب کو بھی ہاتھوں ہاتھ لیا۔ اور اپنی اپنی جگہ لاکر بیٹھا

دیا۔ ابھی ان کو بیٹھانے سے فارغ نہ ہوئے تھے کہ منشی محمد علی نقشبہ پشم شگہ نشے میں

چور چھوٹے جھامٹے اندر آئے۔ نوجوان آدمی مگر عجیب حال ہے کبھی برہنہ پڑے پھرتے ہیں

کبھی کپڑے پہن خالص بھلے آدمی بن جاتے ہیں کسی کے شاگرد نہیں اور پھر سب کے

شاگرد ہیں کبھی حکیم آغا جان عیش سے اصلاح لینے لگتے ہیں کبھی استاد ذوق کے پاس



اصلاح کے لئے غزل لے آتے ہیں مذہب بڑا کا پایا ہے ملا کھول شعر زبان کی نوک پر  
 ہیں شعر سنا اور یاد ہوا کثرت ایسا بھی ہوا ہے کہ کسی کی غزل سنی اور یاد کر لی اور شعر  
 میں خود اپنے نام سے وہ غزل پڑھ ڈالی۔ اور وہ بچہ راسخ دیکھتا رہ گیا۔ نواب صاحب  
 آگے بڑھے پوچھا منشی جی یہ کیا رنگ ہے کہنے لگے اصلی رنگ، مشاعرہ کب شروع ہوتا  
 ہے۔ نواب صاحب نے کہا: ابھی شروع ہوتا ہے۔ آپ بیٹھے تو سہی خیر ایک کونے میں  
 جا کر بیٹھ گئے میاں عارف نے ان پر ایک درشالہ کر ڈال دیا۔ انہوں نے اٹھا کر پھینک  
 دیا عارف جس طرح ننگے آئے تھے اسی طرح بلا لکھت بیٹھے رہے۔ اس کے بعد نولوگوں  
 کے آنے کا تامل بند کیا جوتا اس کا استقبال نواب صاحب کرتے اور لالا کر بٹھاتے  
 حکیم مومن خاں آئے۔ ان کے ساتھ آزرہ، شلیفہ، مہم سبانی اور مولوی مملوک العلی تھے  
 مولوی صاحب مدرسہ دہلی میں مدرسہ اول میں مجیب با کمال آکھی ہیں۔ مدرسے میں  
 ان کی ذات باریکات سے وہ فیض ہوا ہے کہ شاید ہی کسی زمانے میں کسی استاد سے  
 ہوا ہو۔ بہت پابند شعر ہیں اس لئے خود شعر نہیں کہتے مگر سمجھتے ایسا ہیں کہ ان  
 کا کسی شعر کی تعریف کر دینا گویا اس کو دھام کی سند دینا ہے۔ کوئی ۶۰ سال کا سن ہے۔  
 اپنے ورے تو نواتے کے ہیں مگر قدتوں سے دہلی میں آ رہے ہیں۔ دن رات پڑھنے  
 پڑھانے سے کام ہے۔ مشاعرہ میں کم جاتے ہیں۔ یہاں شاید مولانا مہم سبانی ان کو  
 اپنے ساتھ گھسیٹ لائے مقرر ہوئے ہی دن ہوئے بچا رہے پابندی شروع اور تقویٰ کی  
 وجہ سے چکر میں آ گئے تھے۔ ہوا یہ کہ رزیدہ صاحبہ مدرسے کے معائنہ کو آئے۔ ان کے علم  
 اور رتبے کے خیل سے ہاتھ ملایا۔ جب تک صاحب بہادر دہلی میں رہے۔ انہوں نے  
 ہاتھ کو جہم سے اس طرح الگ رکھا جیسے کوئی نجس چیز کو دودھ کھلتے صاحب کے جتنے ہی



بہت احتیاط سے ہاتھ کی بار دھو کر کسی نے جا کر صاحب سے یہ بات لگادی، ان کو بہت غصہ آیا کہ ہم نے تو ہاتھ دلا کر ان کی عزت افزائی کی۔ انہوں نے اس طرح ہماری توہین کی عرض بڑی مشکل سے یہ معاملہ رفع دفع ہوا۔

مولوی صاحب میرے بھی استاد تھے۔ میں بھی آگے پڑھا۔ آداب کیا فرمانے لگے میاں کریم الدین میں تم کو ایسا نہیں سمجھتا مقدار تم نے تو وہی والوں کو مات کر دیا سبحان اللہ سبحان اللہ! کیا انتظام ہے۔ دیکھ کر دل خوش ہو گیا۔ خدا تمہیں اس سے نیکو حاصل دے۔ میں نے عرض کی "مولوی صاحب کھلا میں کیا اور میری اسباط کیا یہ سب کیا دھرا نواب زین العابدین خاں کا ہے فرمانے لگے "بھئی یہ بھی اچھی ہوئی وہ کہیں کہ سارا انتظام کریم الدین خاں کا ہے۔ تم کہو کہ نواب صاحب کا ہے چلو "من ترا حاجی یگویم تو مرا حاجی بگو" ابھی یہ باتیں ہو ہی رہی تھیں کہ مرزا نوشہ پاکی میں سے اترے بغیر۔ حلائی سالک و حریر ان کے ہمراہ تھے۔ مرزا غالب مومن خاں کی طرف بڑھے، مصافحہ کیا اور کہا "بھئی حکیم صاحب آج محمد قاصر خاں محضوں کو عظیم آباد سے خط آیا تھا۔ تم کو بہت بہت سلام کا ہے۔ معلوم نہیں کہ کیوں ایک ایک پٹہ چلے گئے۔ خواجہ میر درد کے پوتے ہو کر ان کا دہلی کو چھوڑنا ہم کو پسند نہیں آیا۔ اب یاروں کو روتے ہیں۔ دیکھنا کیا درد بھر شعر لکھا ہے۔

نہ تو نامہ ہے نہ پیغام نہ یاتی آیا آہ محضوں مجھے یاران وطن بھول گئے ارے بھئی رات تو خاصی آگئی ہے۔ ابھی تک میاں ابراہیم نہیں آئے۔ آخر یہ شاعر شروع کب ہوگا؟ حکیم صاحب کچھ جواب دینے ہی والے تھے کہ دروازے کے پاس السلام علیکم کی آواز آئی۔ مولانا صہبائی نے کہا اے یے مرزا صاحب! استاد کے نشان کے



باقی حافظ ویران صاحب آگئے اور وہ آپ کے دوست ہمدرد بھی ساتھ ہیں۔ دیکھئے آج  
 کس کے جوڑے مار رہے ہیں۔ میاں ہمدرد کا نام عبدالرحمن ہے۔ پورب کے رہنے والے ہیں  
 دلی میں آکر حکیم غافل غلیش کے ہاں ٹھہر گئے ہیں۔ ان کے بچوں کو پڑھاتے ہیں۔ حکیم  
 صاحب ہی کے مشورے سے ہمدرد تخلص اختیار کیا۔ ان ہی کی تجویز سے چکی ڈاڑھی  
 رکھی، سر منڈا کر کو عمامہ باندھا اور اس طرح خالص لکھٹ بڑھنی ہو گئے۔ ان ہی کے  
 ذریعے سے دربار میں پہنچے اور طائر لالہ لالہ کین شہیرا ملک، ہمدرد الشعر انتقاہ جنک  
 بہادر، خطابات پائے شروع شروع میں تو ان کے ظریفانہ کلام سے مشعرہ چمک جاتا تھا۔  
 مگر بعد میں انہوں نے استخوانِ فن پر حملے شروع کر دیے۔ کہتے تو یہ ہیں کہ حکیم صاحب  
 کے اشارے سے ایسا کیا، لیکن کچھ بھی ہو۔ آخر سب کو ان سے کچھ نفرت سی ہو گئی اور بجائے  
 دوسروں کا مذاق اڑاتے کے خود ان کا مذاق اڑ جاتا تھا۔ حکیم صاحب غلامیہ تو ان کی  
 مدد کر نہیں سکتے تھے۔ خود ان میں اتنی قابلیت نہ تھی جو دلی والوں کی پستیوں کو  
 سنبھال سکتے، اس لئے تھوڑی دیر میں ٹھنڈے ہو کر رہ جاتے۔ مرزا نوشہ اور حکیم  
 مومن خاں پر ہمیشہ منہ آتے تھے۔ اسی لئے مرزا نوشہ مولانا صہبائی کے منہ سے آپ کے  
 دوست "کالفظ سن کر سکرانے اور کہا" بھئی میں تو ان کے منہ کیوں لگنے لگا۔ مگر آج  
 دیکھا جائے گا ہر فرعون نے راموسی سنتا ہوں کہ ہمارے میر صاحب مولوی ہمدرد کی شان  
 میں آج کچھ فرلنے والے ہیں۔ ان کے سامنے اگر یہ شہباز سخن "ٹپک گئے۔ تو میں سمجھوں گا کہ  
 بڑا کام کیا غرض یہ باتیں ہو رہی تھیں کہ استادِ فوق بھی اندر آ گئے تمام قلعہ  
 ان کے ساتھ آٹ آیا تھا۔ صاحب سلامت کر کے سب اپنی اپنی جگہ بیٹھ گئے قلعہ والوں  
 اور ان لوگوں میں جن کا تعلق قلعہ سے ہے سلام کرنے کا کچھ عجیب طریقہ ہے۔ یہ ہے



کھڑے ہو کر دایاں ہاتھ اس طرح کان تک بے جاتے ہیں جس طرح کوئی نماز کی نیت  
باندھتا ہے اور پھر چھوڑ دیتے ہیں چلو سلام ہو گیا۔ باقی سب لوگوں سے معمولی طرح  
سلام کرتے ہیں قلعہ والوں کی صورت کچھ ایسی ہے کہ ایک ہی نظر میں پہچان لیتے جاتے  
ہیں شہزادے ہوں یا سلاطین زادے سب کی وضع قطع ایک ہی ہے وہی لمبی گردن،  
وہی پتلی اوپھی ناک، لمبا کتالی چہرہ بڑی بڑی لمبوتری آنکھیں، بڑا دھانہ، اوپھا چوکا،  
آنکھوں کے نیچے کی ابھری ہوئی ہڈیاں، گہرا سالوار رنگ، وارھی کٹوں پہ ہلکی، تھوڑی پر  
زباوہ غرض جیسی شاہت ان لوگوں میں ہے شاید ہی کسی خاندان والوں میں ہوگی اگرچہ  
سے لگا کر اس وقت تک ان کی شکل میں کوئی فرق نہیں آیا ہے پہلے تو قلعہ بھڑکا ایک ہی لباس تھا

اس مضمون میں جا بجا دہلی والوں کے لباس کا ذکر آیا ہے۔ مناسب معلوم ہوتا ہے کہ ذرا وضاحت  
سے اس لباس کو بتا دوں تاکہ پڑھنے والوں کی آنکھوں کے سامنے اس محفل کا نقشہ اور اچھی طرح پھر جائے۔  
مرزا نوشہ کا تذکرہ جہانپور سے دوسرا تو ڈیڑھ اینٹ کی مسجد الگ بناتے ہیں۔ ان کی ٹوپی دنیا بھر سے  
جدا تھی۔ نہ تکی نقی نہ تاتاری کھال کو خواہ وہ سمور ہو یا برہ، اس طرح لیا جاتا تھا کہ نیچے کا گھیر  
اوپر کے چندوسے سے ذرا بڑھتا ہے۔ اس کے بعد چار کنگے قائم کر کے کھال کی ٹوپی کی آدھی  
لمبائی تک اس طرح کاٹ لیا کہ ٹیپنی گڑ گچ کی شکل بن گئی۔ بیچ میں چندوسے کی جگہ محل یا  
گہرے رنگ کی ہانات کنگروں کے کناروں سے ملا کر سی لی۔ اندر استردے دیا چلو مرزا نوشہ  
کی ٹوپی ہو گئی۔ شہر میں کھانا تیری کا بہت استعمال ہے جس کو عام اصطلاح میں جو گوشہ ٹوپی  
کہتے ہیں۔ یہ بھی کئی وضع کی ہوتی ہیں اور کئی طرح پہنی جاتی ہیں جو ٹوپی شرفا استعمال کرتے ہیں  
اس کا دم (گوٹ) ذرا نیچا ہوتا ہے۔ دم کے اوپر چار ہاکھے۔ ہاکھے کی وضع بالکل شاہجہانی محراب کی سی ہوتی  
ہے۔ چاروں کو اس طرح ملا کر سینے میں کر چاروں کو نکرک (کمرخ) کے ٹوٹے کے ہوجائے بعض لوگوں نے  
اس میں ذرا جھٹ بھی کی ہے۔ وہ یہ کہ دمے کو اوپھا کر کے ہاکھوں کی لمبائی کو چھٹان سے کسی قدر بڑھا



مگر اب کچھ دھنگی ہو گئی ہے۔ وجہ یہ ہوئی کہ جب سلیمان فیکوہ کا اودھ کے دربار میں سوخ ہوا تو خاندان کے کچھ لوگ تو وہیں پہنچے اور کچھ ایسے ہیں کہ بنارس آتے جاتے رہتے ہیں جو وہاں جا کر تیار

(بقیہ صفحہ ۴۰) دیلے اور ان کے سل جانے کے بعد جو پہل پیدا ہوئے ہیں ان کو پھر کاٹ کر کلیں ڈال دی جاتی ہیں۔ اس طرح بجائے چار پہل کے آٹھ پہل ہو گئے ہیں جو بصورتی کے لئے دمہ کے کناروں پر پٹی لیس اور گرشوں کے کناروں پر باریک قیٹون لگاتے ہیں۔ بادشاہ سلامت کی ٹوپی دھاتی تو اسی نمونے کی ہے۔ مگر تلے تلے سے کام سے پی دی ہوئی اور جا بجا موتی اور نگینے لگے ہوئے۔ اس قسم کی ٹوپی کئی طرح پہنی جاتی تھی۔ علاوہ اس کے تو پاکھوں کو کھڑا رکھتے ہیں۔ باقی لوگ ان کو کسی قدر دبا لیتے ہیں۔ جو ٹوپی آٹھ پہل کی ہوتی ہے اس کے پاکھوں کو اتار دیتے ہیں کہ گوشے دمہ کے باہر پھیل کر کنول کی شکل بن جاتے ہیں۔ اس قسم کی ٹوپی ہمیشہ آٹھ پہنی جاتی ہے۔ اودھ بھی اس طرح کہ اس کا ایک کونہ بائیں بھروسہ کو دلتے ہیں۔ اس ٹوپی کے علاوہ اسخ چھین کی ٹوپی کا بھی بہت رواج ہے۔ اس کا بنانا کچھ مشکل کام نہیں۔ ایک مستطیل کپڑے کے کناروں کو سر کے ناپ کے برابر سی لیا نیچے پتلی سی گوٹھ دے دی اور اوپر کے حصے میں چنٹ دیکر چھوڑا سا گول گتہ لگا دیا۔ دہلی کی دو پٹری ٹوپی اور لکھنؤ کی ٹوپی میں صوفیہ فرق ہے کہ یہ ٹوپی ہاتھی بڑی جلتے تھکے سر پر منڈھ جائے۔ برصغیر اس کے لکھنؤ کی ٹوپی صرف بالوں پر دھری رہتی ہے۔ ان ٹوپیوں کے علاوہ بعض بعض لوگ پنج گوشہ ٹوپی بھی پہنتے ہیں اس ٹوپی میں پانچ گوشے ہوتے ہیں۔ لیکن اس کی کاٹبہ گوشہ ٹوپی سے ذرا مختلف ہے۔ گوشوں کے اوپر کے حصے نوک دار ہوتے ہیں، ایسے سمہ لو کہ جیسے فیصل کے کنگرے نیچے دمہ کی بجائے پتلی سی گوٹھ ہوتی ہے۔ یہ ٹوپی غالب چڑھا کر پہنی جاتی ہے۔ غالب چڑھا کر بس ایسی معلوم ہوتی ہے۔ جیسے ہمایوں کے مقبرے کا گنبد، امام لوگوں میں بڑے گول چنڈے کی ٹوپی کا بھی بہت استعمال تھا۔ بعض تو بالکل سادی ہوتی ہیں۔ اور بعض سوزنی کے کام یا فیتے کے کام کی ہوتی ہیں۔ اس ٹوپی کو بھی غالب چڑھا کر پہنتے ہیں۔

(باقی صفحہ ۴۰)



لباس میں نئی تراش خریش کرتا ہے۔ اس طرح اس کا لباس آدھا نیا تر آدھا پیر ہو کر نہ لکھنؤ کا رہتا ہے نہ دہلی کا۔ اب جو لوگ یہاں بیٹھے ہیں۔ ان ہی کو دیکھ لیجئے جو شاہراہ لکھنؤ جا کر

(بقیہ صفحہ ۳۹) لباس میں انگرکھا بہت پسند کیا جاتا ہے۔ انگرکھ کی چلی اتنی نیچی ہوتی ہے کہ ناف تک آتی ہے۔ چونکہ ہر شخص کو کسرت کا شوق ہے۔ اس لئے جسم کی خوبصورتی دکھانے کے لئے استین بہت چست رکھتے ہیں۔ اور بعض شوقین استینوں کو آگے سے کاٹ کر انٹ دیتے ہیں۔ انگرکھے کے نیچے کمر بہت کم لوگ پہنتے ہیں۔ قلعے والوں کے انگرکھے کے اوپر جامہ وار یا نعل کی خفتان ہوتی ہے۔ بہت تکلف کیا تو اس کے حاشیوں پر سمور لگایا۔ نہیں تو عمر مائیلیس لگاتے ہیں۔ ٹیوں کی بجائے صرف ایک تکر اور گھنٹی ہوتی ہے جس کو عاشق محشوق یا چشتہ کہتے ہیں۔ اس کی استینیں ہمیشہ ادھی ہوتی ہیں۔ قلعے میں تو اس کے خفتان لہا جاتا ہے۔ مگر شہر والے اس کو سینہ کھلے نیمہ استین کو شیروانی کہتے ہیں۔ انگرکھے کے اوپر جو کور شامی رومال ہونے لگے۔ اس کو عام اصطلاح میں رخ چین کہتے ہیں۔ کمر میں بھی بتی کر کے رومال لپیٹنے کا رواج ہے۔ مگر بہت کم۔ پاجامہ ہمیشہ قمیچی کپڑے کا ہوتا ہے۔ اکثر گھبدر، غلط شروع، موڑے، اطلس یا گورنٹ کا ہوتا ہے۔ پیرانی وضع کے لوگ ہیں۔ وہ تو اب بھی ایک بہی کا پاجامہ پہنتے ہیں۔ مگر تنگ مہروں کے پاجامے بھی چل نکلے ہیں۔

سیلم شاہی جوتی کا استعمال شروع ہو گیا ہے۔ پھر بھی دہلی کے شرفا گھیتلی جوتی زیادہ پسند کرتے ہیں۔ شاید ہی شہر بھر میں کوئی ہوگا۔ جس کے ماتھ میں بانس کی لکڑی اور گز بھر کا ٹیٹھے کا چوکور رومال نہ ہو۔ ڈھونڈ ڈھونڈ کر لمبی پور کا ٹھوس بھاری بانس لیتے۔ تیل پلاتے مہندی مل کر باورچی خانے میں لٹکاتے۔ یہاں تک کہ اس کی رنگت بدلتے بدلتے سیاہ ہو جاتی اور وزن تو ایسا ہو جاتا کہ گویا سیسہ پلا دیا ہے۔ جو نکلنا ہے۔ اینٹھا ہوا نکلتا ہے۔ جس کو دیکھو چڑا سینہ پتلی مگر بنے ہوئے دند۔ شرفا میں تو شاید ڈھونڈے سے ایک بھی نہ نکلے گا۔ جس کو کسرت کا شوق نہ ہو۔



آتے ہیں ان کے سر پر لکھنؤ کی دو پٹری ٹوپی ہے۔ اونچی چوٹی کا انگرکھا ہے نیچے باریک شریٹی  
 لمبل کا کرتہ اور تنگ پاجامہ ہے جنہوں نے قلعہ کبھی نہیں چھوڑا۔ ان کے جسم پر وہی  
 پہنا نا لباس ہے سر پر چو گو شبہ ٹوپی، جسم پر نیچی چوٹی کا انگرکھا۔ اس کے اوپر تحمل پاجامہ دار  
 کی خفتانی، پاؤں میں گلابی یا غلطے کا ایک برکا پاجامہ جو لوگ لکھنؤ ہوتے ہیں۔ انہوں نے  
 وہلی کا شہزادہ کہہ تو کہہ دو۔ مگر لباس اور وضع قطع سے تو یہ بیٹھ لکھنؤ والے معلوم ہوتے ہیں  
 استاد ذوق سب سے مل کر شامیانے کے دائیں طرف بیٹھ گئے مشاعرے  
 میں شعر کو سلسلے سے بٹھاتا بھی ایک فن ہے۔ نوابین العابدین خاں کی تعریف کرو  
 کہ جس کو جہاں چاہا بٹھا دیا اور پھر اس طرح کہ کسی کو نہ کوئی شکوہ نہ شکایت۔ اگر  
 کوئی ایسی جگہ بیٹھ جاتا جہاں ان کے خیال میں اس کو نہ بیٹھنا چاہیے تھا تو بجائے  
 اس کے کہ اس کو وہاں سے اٹھاتے خود ایسی جگہ بیٹھتے، تھوڑی دیر کے بعد کہتے۔  
 ارے بھئی، ذرا ایک بات تو سننا وہ آکر ان کے پاس بیٹھ جاتا۔ اس سے باتیں کرتے  
 رہتے، اتنے میں کوئی ایسا شخص آ جاتا جس کو وہ خالی جگہ کے لئے موزوں سمجھتے  
 اس سے کہتے "تشریف رکھئے، وہ جگہ خالی ہے" جب وہ جگہ بھر جاتی تو کسی بہانے  
 اٹھ جاتے اور اس طرح دو نشستوں کا انتظام ہو جاتا شہزادوں کا سلسلے سے

دبقیہ صفحہ ۴۰ اور بانک بوٹ اور لکڑی نہ جانتا ہو۔ بچپن ہی سے ان فنون کی تعلیم دی  
 جاتی ہے۔ مقابے ہوتے ہیں۔ ماہ واسے بچوں اور نوجوانوں کا دل بڑھاتے ہیں۔ اور  
 فنون سپاہ گری کو شرافت کا نمونہ سمجھتے ہیں۔



بٹھاتا ڈرا بیڑھی کھیر ہے خدا ذرا سی بات پر بگڑ کر اٹھ جاتے ہیں کہ واہ ہم اور یہاں بیٹھیں  
 پھر لا کھد منائے وہ بھلا کیا ماننے والے ہیں۔ ان جھگڑوں کو استاد ذوق خوب سمجھتے  
 تھے۔ اس لئے اپنے ساتھ والوں کا انتظام انہوں نے خود کر لیا۔ مگر اس طرح کہ کسی کو یہ خیال  
 بھی نہیں ہوا کہ یہ محفل کا بندوبست کر رہے ہیں کسی سے کہتے "صاحب عالم، ادھر آئیے"  
 کسی سے، کسی خاص جگہ کی طرف اشارہ کرتے، کہتے "بیٹھو بیٹھو" غرض بھڑکی دیر  
 میں پوری مجلس جم گئی نشست کا یہ انتظام تھا کہ میر مشاعرہ کے دائیں جانب وہ لوگ تھے  
 جن کا تعلق قلعے سے تھا۔ اور بائیں طرف شہر کے دوسرے استاد اور ان کے شاگرد۔ ایک  
 چیز جو مجھے عجیب معلوم ہوئی وہ یہ تھی کہ قلعے والے جتنے آئے تھے، سب کے ہاتھوں میں  
 بیڑیوں کی ہوتی تھیں۔ یہ بیڑی بازی اور مرغ بازی کا مرض قلعہ میں بہت ہے۔ روزانہ  
 تیسروں، بیڑیوں اور مرغوں کی پالییاں ہوتی ہیں۔ ایک شہزادے صاحب نے تو کمال  
 کیا ہے۔ ایک بڑے چمکڑے پرٹھا ٹھہر لگا کر چھوٹا سا گھبرا لیا ہے۔ اور اوپر چھت پر  
 مٹی ڈال کر کنگنی بوندی ہے۔ ٹھاٹھ میں خدا جھوٹ نہ بلائے تو لا کھوں ہی بیڑیاں  
 ہیں۔ جہاں چاہا چھکڑا لے گئے۔ اور بیڑیاں اڑا دیں۔ ایسی سدھی ہوئی ہیں کہ جھڑ  
 سے ایک بھی پھٹ کر نہیں جاتی۔ انہوں نے جھڑی ہلائی۔ اور وہ اڑیں۔ انہوں نے  
 آواز دی اور وہ آکر چھت پر بیٹھ گئیں۔

استاد ذوق کو آئے ہوئے چند ہی منٹ ہوتے ہوں گے کہ مرزا فتح الملک  
 ہوا دار میں آ پہنچے۔ ان کے ساتھ نواب مرزا خاں داروغہ تھے۔ یہاں دُعا کی کوئی  
 سولہ سترہ برس کی عمر ہوگی۔ رنگت تو بہت کالی ہے۔ مگر چہرے پر غضب کی زربا ہٹ  
 ہے۔ بڑی بڑی غلافی آنکھیں، سنتوں ناک، کشادہ پیشانی، سر پر سیاہ تھل کی لیس لگی ہوئی



جو گوشت بہ پونی جسم میں ساسلیٹ کا انگرکھا، سبز گلابی کا پاجامہ، ہاتھ میں ریشمی رومال میں  
 توابھی نو عمر گھر اسیا کہتے ہیں کہ سبحان اللہ شہر بھر میں ان کی غزلیں گائی جاتی ہیں  
 غرض ہمداد فرش سے ملا کر لگا دیا گیا۔ پہلے میاں داس اتارے اور آخر کمر ایک طرف کھڑے  
 ہو گئے۔ ان کے بعد مرزا فتح الملک اتارے ان کا نیچے قدم رکھنا تھا کہ سب سر و قد  
 کھڑے ہو گئے۔ چار سو بد اسیر کھڑکی وار پکڑیاں ہاندھے پنچ پنچ سبز بانات کی چمکین  
 پہنے سرخ شالی رومال کمر سے لپیٹے۔ ہاتھوں میں گنگا جمنی عصا اور زور چھل لئے ہوئے  
 ہمداد کے پیچھے تھے۔ ادھر مرزا فخر و نے فرش پر قدم رکھا۔ ادھر عصا بردار ان کے سامنے  
 آگے۔ اور مورچھل ہمداد پیچھے ہوئے۔ اس سلیقے سے یہ جلوس آہستہ آہستہ شامیانے  
 تک آیا مرزا فخر و نے شامیانے کے قریب کھڑے ہو کر سب کا سلام لیا۔ پھر چاروں طرف  
 نظر ڈال کر کہا "اجازت ہے" سب نے کہا "بسم اللہ، بسم اللہ" اجازت پا کر یہ شامیانے میں  
 گئے۔ اور سب کو سلام کر کے بیٹھ گئے۔ دوسرے سب لوگ بیٹھنے کی اجازت کے انتظار  
 میں کھڑے تھے۔ ان سب کی طرف نظر ڈال کر کہا "تشریف رکھئے، تشریف رکھئے"  
 سب لوگ سلام کر کے اپنی اپنی جگہ بیٹھ گئے۔ استاد فوق نے داس کو اپنے قریب  
 ہی ایک جگہ بیٹھنے کا اشارہ کیا۔ وہ وہاں جا بیٹھے۔ مورچھل ہمداد شامیانے کے پیچھے  
 اور عصا بردار سامنے کی صف کی پشت پر جا کھڑے ہوئے جب یہ انتظام سب ہو گیا۔  
 تو نواب ترین العابدین خاں آگے بڑھے، شامیانے کے پاس جا کر تسلیمات بجا

سے مرزا فخر و کے ساتھ نواب مرزا خاں داس کے آنے کی یہ وجہ تھی کہ نواب شمس الدین خاں کے بھائی  
 پلنے کے بعد ان کی بیوی یعنی داس کی والدہ کا نکاح مرزا فخر و سے ہو گیا تھا۔ اور اسی نسبت سے  
 داس قلعہ میں رہتے تھے۔ نواب فتح الملک کا عرف مرزا فخر و تھا ۱۲



لائے اور دوزخ تو ہو کر وہیں بیٹھ گئے چپکے چپکے صاحب عالم سے کچھ باتیں کیں اور پھر اٹھ کر  
اپنی جگہ جا بیٹھے۔ ان کے اٹھ کر چلے جانے کے بعد نواب فتح الملک نے دونوں تھوڑا سا  
کو اٹھائے ساتھ ہی اہل مجلس نے ہاتھ اٹھائے۔ فاتحہ خیر کے بعد صاحب عالم نے فرمایا  
”خوشنویاں جن دہلی امیری کیا بساط ہے۔ جو آپ جیسے استادان فن کے ہوتے ہوئے  
میر شاعرینے کا خیال بھی دل میں لاسکوں۔ صرف حضرت پیر و مرشد کے فرمان کی تعمیل  
میں حاضر خدمت ہو گیا ہوں۔ ورنہ کہاں میں در کہاں ایسے بڑے مشاعرے کی میر مجلسی  
محبوب اس مشاعرے کی ایک خصوصیت تو آپ کو معلوم ہے۔ کلاس کے لئے کوئی ”طرح“  
نہیں دی گئی اس کی دوسری خصوصیت آپ یہ پائیں گے کہ بجائے ایک شمع کے  
دو شمعیں گردش کریں گی جس طرح ”طرح“ کے نکل جانے سے ایک دوسرے کے مقابلے  
میں فخر و مبالغات کا دروازہ بند کر دیا ہے۔ اسی طرح دو شمعوں کی وجہ سے پڑھنے میں  
تفہیم و تاخیر سے جو خیالات طبیعتوں کو کندہ کرتے تھے۔ وہ بھی رفع ہو جائیں گے مشاعرے  
کی ابتدا کرنے اور ختم کرنے کا خیال بھی اکثر دلوں میں فرق و التباس ہے لیکن اس مشاعرے  
میں میں نے انتہا کو ابتدا کر دیا ہے چنانچہ حضرت ظل سبجانی کے کلام معجز نظام سے  
مشاعرے کی ابتدا ہوگی اور اس کے بعد ہی میں اپنی غزل عرض کر کے ابتدا اور انتہا  
کے فرق کو مساندوں گا۔ یہ کہہ کر مرزا فخر و نے ہاتھ کا اشارہ کیا۔ دونوں چوہدریوں  
سائے کھڑے تھے۔ دونوں شمعیں اٹھا کر ان کے سامنے لائے۔ انہوں نے بسم اللہ  
کہہ کر فانوس اتارے اور شمعیں جلا کر فانوس چڑھا دیئے۔ چوہدریوں نے شمعوں کو لے جا کر

۱۔ نواب فتح الملک بڑے کٹر مسلمان تھے۔ کوئی کام بغیر فاتحہ خیر کے شروع نہ کرتے تھے

اسی لئے سب قلعے والے ان کو ”ملا“ یا ”لتیا“ کہا کرتے تھے۔ ۱۲۔



لگنوں میں رکھ دیا اور سیدھے کھڑے ہو کر مرزا فخر و کی طرف دیکھا۔ انہوں نے گردن سے اشارہ کیا۔ اشارہ پاتے ہی دونوں چوہیداروں نے باواز بلند کہا۔ حضرات مشاعرہ شروع ہوتا ہے۔

اس آواز کا سننا تھا کہ ایک سناٹا سا ہو گیا۔ قلعے والوں نے بیڑیں تھیلیوں میں بند کر تھیلیوں کے پیچھے رکھ دیں۔ نوکروں نے جھٹ پٹ جھٹ پٹ حقے سامنے سے ہٹا دیے۔ اور ان کی جگہ سب کے سامنے اوگالہ دان، غلہ دان اور بن و صنیہ کی طشتیں رکھ پائی اپنی جگہ جا کھڑے ہوئے۔ اتنے میں بارگاہ جہاں پناہی کا خواہی بادشاہ سلامت کی غزل لے ہوئے قلعے سے آیا۔ اس کے ساتھ کسی نقیب تھے۔ وہ خود شمع کے قریب آکر تسلیات بجالایا اور غزل پڑھنے کی اجازت چاہی مرزا فخر و نے گردن کے اشارے سے اجازت دی۔ وہ وہیں بیٹھ گیا۔ تھیلیوں نے آواز لگائی۔

حاضرین! حضرت ظل سبحانی صاحب قرآن ثانی خلد اللہ ملک و سلطنت کا کلام معجز نظام پڑھا جاتا ہے۔ نہایت ادب کے ساتھ گوش دل سے سماعت فرمائیے۔

## ۴۔ مکمل

حضور شاہ میں اہل سخن کی آزمائش ہے۔ چمن میں خوشنویان چمن کی آزمائش ہے۔ نقیب کی آواز کے ساتھ ہی سب اہل محفل دوزانو ہو سنبھل کر بیٹھ گئے۔ اور پاس ادب سے سب نے گردنیں جھکالیں خواہی تے بادشاہ سلامت کی غزل خریطے میں سے نکالی۔ یو سہ دیا، آنکھوں سے نکایا اور بلند آواز سے سورٹھ کے سروں میں پڑھنا شروع کیا۔ الفاظ کی نشست، زبان کی خوبی، مہنوں کی آمد اور سب سے زیادہ پڑھنے



و اے کے گلے نے ایک سماں باندھ دیا۔ ایک کیفیت تھی کہ زمین سے آسمان تک چھپائی  
 ہوئی تھی، کسی کو تعریف کرے گا بھی ہوش نہ تھا۔ استادانِ فن ہر شعر پر جھومتے تھے۔  
 کبھی کبھی کسی کے منہ سے سبحان اللہ سبحان اللہ کے الفاظ بہت نیچی آواز میں نکل گئے  
 تو نکل گئے۔ ورنہ ساری مجلس پر ایک عالم بے خودی طاری تھا۔ مقطع پر تو یہ حال ہوا  
 جیسے کسی نے سب پر جادو کر دیا۔ ہر شخص وجہ میں مہجوم رہا۔ نظارہ باصرار تمام کسی کئی  
 دفعہ مقطع پڑھوایا اور مضمون اور زبان کی چاشنی کا لطف اٹھایا۔ لیجئے آپ بھی  
 پڑھئے اور زبان کے مزے لیجئے۔

نہیں عشق میں اس کا تو رنج ہمیں کہ قرار و شکیب ذرا نہ رہا  
 غم عشق تو اپنا رفیق رہا، کوئی اور بلا سے رہا نہ رہا  
 نہ تھی حال کی جب ہمیں اپنے خبر ہے دیکھتے اوروں کے عیب ہنر  
 پڑی اپنی برائیوں پر جو نظر، تو نگاہ میں کوئی بُرا نہ رہا  
 ہمیں ساغرِ یادہ کے دینے میں اب کرے دیر جو ساقی تو لے غضب  
 کہ عہدِ نشاط یہ دورِ طرب نہ رہے گا جہاں میں سدا نہ رہا  
 لگے یوں تو ہزاروں ہی تیر ستم، کہ ٹڑپتے رہے بڑے خاک پر ہم  
 دے تازو کرشمہ کی تیغ و دھم لگی ایسی کہ تسمہ لگانہ رہا  
 ظفر آدمی اس کو نہ جانئے گا ہو وہ کیسا ہی صاحبِ فہم و ذکا  
 جسے عیش میں یادِ خدا نہ رہی جسے طیش میں خوفِ خدا نہ رہا  
 غزل پڑھ چکنے کے بعد خواص نے کاغذ مرزا فخر و کے ہاتھ میں دیا۔ زینتِ  
 کاغذ پر خود حضرت ظل اللہ کے قلم کی لکھی ہوئی غزل تھی خط ایسا پاکیزہ تھا کہ آنکھوں



میں کھجاتا تھا مرزا فخر و نے کاغذ لے کر ادھر ادھر دیکھا۔ مملوک علی نے سینے پر ہاتھ رکھ کر کہا "صاحب عالم! ہمارا کیا منہ ہے جو ہم حضرت ظل سبحانی کی غزل کی جیسی جانتے ویسی تعریف کر سکیں، البتہ ان نوازشات شاہی کا شکریہ ادا کرتے ہیں جو حضرت پیر مرشد نے غزل بھیج کر شرکائے مشاعرہ پر مہذول فرمائی ہیں۔ بارگاہ جہاں پناہی میں ہمارا ناچیز شکریہ پیش کر کے ہماری عزت افزائی فرمائی جائے" مرزا فخر و نے خواص کی طرف دیکھا۔ اس نے عرض کی "قبلہ عالم! میں یہ پیام جاتے ہی پیش گاہ عالی میں پہنچا دوں گا" خواص آداب بجالا کر جانے والا ہی تھا کہ مرزا فخر و نے روکا اور کہا جانے سے پہلے صاحب عالم و عالمیان حضرت ولی عہد بہادر کی غزل بھی پڑھتے جاؤ چلتے چلتے مجھے عنایت کی تھی اور فرمایا تھا کہ کسی خوش گلو شخص سے پڑھوانا۔ بھلا تم سے زیادہ موزوں اور کون شخص مل سکتا ہے۔ یہ کہہ کر حیب میں ہاتھ ڈالا۔ اور ایک کاغذ نکال کر خواص کو دیا۔ اس نے آداب کر کے کاغذ لیا اور وہیں بیٹھ کر یہ غزل سنائی۔

دل سے لطف و مہربانی اور ہے	مہربانی کی نشانی اور ہے
قصہ فرماؤ و محبتوں اور ہے	عشق کی میرے نشانی اور ہے
روکنے سے کب مرے رکتے ہیں اشک	بلکہ ہوتی خوں نشانی اور ہے
ہم سے اے دارا وہ کب ہوتے ہیں صفا	ان کے دل میں بد گمانی اور ہے

غزل تو بہت ٹھیس بھسی تھی مگر ولی عہد بہادر کی غزل تھی۔ بھلا کس کا جگر تھا جو تعریف نہ کرتا۔ البتہ غالب اور مومن بالکل چپ بیٹھے رہے۔ بعض قلعے والوں کو غزل بھی معلوم ہوا مگر ان دونوں کو خوب سمجھنے تھے۔ کہ یہ سچی تعریف کرنے والے لوگ ہیں۔ ولی عہد تو ولی عہد اگر بادشاہ سلامت کی بھی کمزور غزل ہو تو گروں تک نہ ہلا میں۔



القصد خواہی تو غزل پڑھ کر رخصت ہوا اسباب حاضرین جلسہ کے پڑھنے کی نوبت آئی۔  
مرزا فخر و نے جو بدار کو اشارہ کیا اس نے دونوں شہجیں لاشامیانے کے سامنے رکھ  
دیں صاحب عالم نے اپنی غزل نکالی اور ادھر ادھر نظر ڈال کر اور گردن کو ذرا جھکا کر کہا  
”بھلا میری کیا مجال ہے کہ آپ جیسے کا یقین فن کے مقابلے میں کچھ پڑھنے کا دعویٰ  
کروں، البتہ جو کچھ پڑھا بھلا کہتا ہے وہ بہ نظر اصلاح عرض کرتا ہوں۔“

غم وہ کیا ہے جو جاں گزار نہ ہوا درودہ کیا جو لادوا نہ ہوا

حال کھل جائیں غیر کے سارے پیر کروں کیا کہ تو مرا نہ ہوا

درد کیا جس میں کچھ نہ ہوتا اثر بات کیا جس میں کچھ مرزا نہ ہوا

وہ تو لیتا پیرائے دل کم ظرافت تجھ کو ملنے کا حوصلہ نہ ہوا

شکوہ یار اور زبان رقیب کھیل ٹھہرا کوئی گلانہ نہ ہوا

نغمہ ہو اور محسوس اغیار مرا کیا ہے اہوا، اہوا نہ ہوا

پھر تمہارے ستم اٹھانے کو مرزا اچھا ہوا بُرا نہ ہوا

مرزا فخر و کی آواز تو اوپچی نہ تھی۔ مگر پڑھنے میں ایسا درد تھا کہ سن کر دل

سے قابو ہو جاتا تھا۔ سارا مشاعرہ واہ واہ اور سبحان اللہ کے شور سے گونج رہا تھا۔

تبیسرے شعر پر مرزا غالب نے پانچویں پر حکیم مومن خاں نے ایسے جوش سے واہ واہ

کی کہ صفت سے آگے نکل آئے مرزا فخر و اپنی غزل پڑھتے رہے۔ مگر ان دونوں کو انہی

دو شعروں کی رٹ لگی رہی۔ پڑھتے اور مرنے میں آکر جھومتے۔ جب غزل ختم ہوئی تو مرزا

نوشتر نے کہا ”سبحان اللہ! صاحب عالم سبحان اللہ! واہ کیا کہنا ہے شعریوں کہتے

ہیں، مرزا آگیا، اُستاد ذوق بھی مکرانے کہ جلو اسی بہانے سے میری تعریف ہو رہی



مرزا فخر نے اٹھ کر سلام کیا اور کہا یہ آپ اصحاب کی بزرگانہ شفقت ہے جو اس طرح ارشاد ہوتا ہے۔ ورنہ من آئم کہ من وائم۔ وہ جدھر نظر ڈالتے لوگ تعریفیں کرتے۔ اور وہ جھجک جھجک کر سلام کرتے جب محفل میں ذرا سکون ہوا تو مرزا فخر نے چویدار کو اشارہ کیا۔ اس نے شامیانے سے ایک شمع اٹھا، سامنے کی صف میں میاں پل کے آگے

سہ۔ اس غزوہ ہی نے آخر ان کو بچا رکھا یا۔ ان کا روزِ روضہ اکھاڑے میں آکر خم ٹھونکنا لوگوں کو ناگوار گذر رہا شیخ والوں کے استاد حاجی علی جان نے ایک پٹھانیا رکھا۔ بدن میں تو کچھ ایسا زیادہ نہ تھا۔ مگر دایہ پنج میں طاق تھا اور پھرتی اس بلا کی تھی کہ کیا کہوں۔ ایک دن جو میاں پل نے حسب معمول شیخ والوں کے ہاں آکر خم ٹھونکے تو نوٹڈا کپڑے اتار پتیرا بدل سامنے آگیا۔ اور خم ٹھونک کر ہاتھ ملانا چاہا میاں پل کو ہنسی آگئی کہ بھلا یہ پودنا میرا کیا مقابلہ کرے گا۔ ہاتھ ملنے میں تاہل کیا۔ استاد علی جان نے کہا کیوں ہنسی ہاتھ کیوں نہیں ملاتے یا تو ہاتھ ملا دیا پھر بھی اس اکھاڑے میں آکر خم نہ ٹھونکنا کہنے لگے۔ استاد بوڑھو تو دیکھ لو، خواہ مخواہ اس نوٹڈے کو لپوانے سے حاصل ارشاد نے کہا "مباں جو جیسی کرے گا۔ ویسی بھرے گا۔ ذنگل میں تم اسے کچل ڈالنا یہی ہو گا تاکہ ہڈی پسلی ٹڑو کر آئندہ کوکان ہو جائیں گے" ہر حال دونوں ہاتھ مل گئے۔ تارخ منقرہ ہو گئی۔ اس شاعر کے دو چار ہی دن بعد شاہی ذنگل میں کشتی قرار پائی۔ عید گاہ کے پاس ہی یہ ذنگل ہے۔ دس ہندو ہزار آدمیوں کے پیچھے کی جگہ ہے۔ مگر اس روز وہاں تل رکھتے کو جبکہ نہ تھی۔ جدھر نظر جاتی سر ہی سر دکھائی دیتے۔ میاں پل کی بیہودہ گیوں کی وجہ سے ساری دہلی اس نوٹڈے کی طرف تھی۔ پہلے چھوٹی موٹی کشتیاں ہوتی رہیں۔ پھینک چار بجے یہ دونوں جان گئے۔ پہن چادریں پھینک ذنگل میں اترے۔ اترتے ہی دونوں نے "یا علی" کا نعرہ مارا۔ دو چار دھکیلیاں کھائیں۔ کچھ بڑبڑھڑھ کر مٹی سینے پر ڈھالی اور خم ٹھونک کر سامنے آگئے۔ دونوں کے جسموں میں زین آسمان کا فرق تھا۔



رکھ دی۔ نام تو ان کا عبد القادر تھا۔ مگر شہر کا بچہ بچہ ان کو میاں بل کہتا تھا۔ ان کو اپنی  
 طاقت پر اتنا غرور تھا کہ کسی پہلو ان کو خاطر میں نہیں لاتے تھے جس اکھاڑے میں جاتے  
 وہاں خم ٹھونک آتے اور کسی کو جواب میں ان کے سامنے خم ٹھونکنے کی ہمت نہ ہوتی۔  
 پہلو ان کی نسبت سے تخلص بل رکھتا تھا۔ مضمون بھی زندہ نہ باندھتے تھے پڑھتے اس  
 طرح تھے کہ گویا میدان کارزار میں رہتے پڑھ رہے ہیں اس سے غرض نہ تھی کہ کوئی  
 تعریف کرتا ہے یا نہیں کرتا۔ ان کو اپنے شعر پڑھنے سے کام تھا غزل لکھی تھی۔  
 کہ در قیاس کہ وہ باز آئے جنگ سے یہ گز نہیں ہیں یا رہی کم اس دنگ سے

(بقیہ صفحہ ۴۹) ہاتھی اور چوہی نٹی کا مقابلہ تھا۔ تمام ڈنگل میں سناٹا تھا۔ سوئی بھی گریے تو آواز سن  
 لو ہاں آواز تھی۔ تو یا علی کی یا خم ٹھونکنے کی۔ میاں بل نے لونڈیے کا ہاتھ پکڑ چھٹکا دیا۔ وہ آگے  
 کو جھکا یہ مگر یہ آگے۔ وہ چٹ غوطہ مارا تھوں کو چیر لگ گیا۔ انہوں نے اس کا سیدھا ہاتھ پکڑ  
 دھو بی بٹا پر کھٹا چاہا۔ وہ نوڑ کر کے الگ جا کھڑا ہوا یہ گاؤں دسی کر کے اس کو دبا تو لیتے لیکن  
 وہ اپنی پھرتی کی وجہ سے ذرا سی دیر تک اس کو خوب رگڑا وہ سہمے چلا گیا۔ انہوں نے ہفتے کس  
 لئے۔ غصہ ہی دیر تک اس کو خوب رگڑا وہ سہمے چلا گیا۔ انہوں نے پہلو میں آکسرا اس کا سینہ  
 کھونچا چاہا وہ بھی موقع تاک رہا تھا۔ یہ کھینچے میں ذرا غافل ہوئے۔ اس نے ٹانگہ پر باندھ  
 جوڑا یا۔ تو میاں چاروں خانے چیت جا پڑے۔ لونڈا اچک سینے پر سوار ہو گیا۔ "وہ مارا سوہ مارا"  
 کی آوازوں سے ڈنگل ہل گیا۔ لوگوں نے دوڑ دوڑ کر کوئٹہ میں اٹھ لیا کسی نے یہ بھی پھر کر  
 نہ دیکھا کہ میاں بل کہاں پڑے ہیں یہ بھی چپکے سے اٹھ چادر اوڑھ منہ لپیٹ لیے غائب  
 ہوئے کہ پھر کسی نے ان کی صورت نہ دیکھی ڈنگل سے کیا گئے۔ ہمیشہ کے لئے دہلی سے گئے۔ بڑے  
 غیر تسددہ دن اور ساج کا دن، پھر ان کی صورت نظر نہ آئی خدا جانے کہاں مر کھ پ گئے۔ ۱۲



لب کا بڑھا دیا ہے مزاح خط سب نے ساقی نے پشت دی سے صافی کو بنگ سے  
 دل اس کے بے طرح سے چننا رہا میں نکلے یہ کیونکہ دیکھتے قید فرنگ سے  
 آجائیو نہ پہچ میں ظالم کے دیکھتا یاری تو تم نے کی ہے بل اس شوخ و تنگ سے  
 ان کی غزل ختم ہوتے ہی چو بدار نے دوسری شمع اٹھا۔ مرزا علی بیگ کے سامنے  
 رکھ دی یہ بڑے گورے چٹے نوجوان آدمی ہیں کسرت کا بھی شوق ہے۔ نازنین  
 تخلص کرتے ہیں۔ بلی میں بس یہی ایک ریختی گو ہیں۔ ادھر شمع رکھی گئی ادھر نواب  
 زین العابدین خاں نے آواز دی اور دھنی لاؤ ایک نوکر فوراً تاروں بھرے گھرے  
 سرخ رنگ کی اور دھنی لیکر حاضر ہوا نازنین نے لے بڑے ناز و انداز سے اس کو اور دھنہ ایک  
 پلو کا بگل مارا اور سراپلو سامنے پھیلا لیا۔ اور خاصی بھلی جنگی عورت معلوم ہونے لگے غزل سی  
 لڑ لڑ کر اور لڑ لڑ کر پڑھی کہ سارا مشاعرہ عش عش کرنے لگا۔ نرت ایسا پیارا کرتے تھے کہ  
 کوئی بیوا بھی کیا کرے گی۔ دوسرا شعر تو اس طرح پڑھا گیا کہ گویا "یا جی" کو جلائے کمرے  
 سب کچھ کرنے کو تیار ہیں، قلعے والوں کو تو اس غزل میں بڑا مزہ آیا۔ مگر جو بیختے کہلاتے  
 تھے وہ خاموش بیٹھے سنتے رہے غزل یہ تھی۔

ہوئی عشاق میں مشہور یوسف سا جوان کا بوا ہم عورتوں میں تھا بڑا دیدہ زلیخا کا  
 مجھے کہتی ہیں یا جی تو نے تا کا چھوٹے دیور کو نہیں ڈرنے کی میں بھی ہاں نہیں تا کا تو تا کا  
 اگر اے نازنین تو دہلی تلی کا منی سی ہے۔ پھر بڑا سا بدن نام خدا ہے تیرے دہا کا  
 اب دو نو تمعیں اس طرح گردش کرنے لگیں کہ پہلے صف کے سیدھی جانب کا ایک  
 شخص غزل پڑھتا تھا۔ اور پھر الٹی طرف کا صف (۵۲) پر ایک نقشہ دیتا ہوں۔ اس سے  
 نشست کی کیفیت پڑھنے والوں کا سلسلہ اور مشاعرہ کا انتظام اچھی طرح سمجھ میں آجائے گا۔



تشنه تشکین نامیب آزاد شورہ میرعلوی برق حضور بیتاب سالک

علانی

رخسار

عارف

عیش

صہبائی

نیفتہ

آزاد

مومن

غالب

رمز

زوق

احسان

علم

صابر

ظہیر

حیا

تغافل

رفت

رسا

امام حسینؑ کے عشق و محبت کی شہادت کا کلام

حسین

شہرت

عزت

رقم

تعلق

اوج

مالش

تکین

عاشق

بیل

نازنین

اوج

تصویر

قلق

کامل

محبوبی

جو ش

کیتا

محبوب

حضور

بیسمل بیدل شوق تسلی نالال مایہر فصول اشکی صفت ایجاو



نازنین کے پڑھنے کے بعد دائیں جانب کی شمع بٹ کر میاں عاشق کے سامنے  
آئی۔ یہ بچارے ایک مزدور پیشہ آدمی ہیں۔ لکھنا پڑھنا بالکل نہیں جانتے۔ نہ کسی کے  
شاگرد ہیں نہ کسی کے استاد۔ شعر خاصا چھلکتے ہیں۔ اس مشاعرے میں ایک شعر نوالہ بیا  
نکل گیا کہ سبحان اللہ، لکھا ہے۔

فقط تو ہی نہ میرا ہے بتِ خونخوار دشمن ہے ترے کعبے میں اپنا سرور و دیوار دشمن ہے  
غزل میں باقی سارے اشعار تو صرف بھرتی کے تھے۔ مگر اس شعر پر ہر طرف سے بڑی  
دریت تک واہ واہ ہوتی رہی۔ ان کے غزل ختم کرنے پر بائیں طرف کی شمع اٹھا کر عبد اللہ  
خال اوتج کے سامنے رکھ دی گئی۔ یہ بڑے پرانے ۴۵، ۴۰ برس کے مشاق شاعر ہیں  
مضمون کی تلاش میں ہر وقت سرگرداں رہتے ہیں۔ لیکن ڈھونڈ ڈھانڈ کر ایسے بلند مضامین  
اور نازک خیالات ملتے ہیں کہ ایک شعر تو کیا ایک قلمے میں بھی ان کی سمائی مشکل ہے اور  
کوشش یہ کرتے ہیں کہ ایک ہی شعر میں مضمون کو کھپا دیں۔ نتیجہ یہ ہوتا ہے کہ مطلب کچھ کا  
کچھ بوجھاتا ہے۔ بھلا دوسروں کو تو ان کے شعروں میں کیا منرا آئے۔ کوئی کیا ہوا دے ہاں یہ  
خود ہی پر طعنے میں خود ہی مزے لیتے ہیں اور خود ہی اپنی تعریف کر لیتے ہیں۔ غزل اس زور  
شور سے پڑھتے ہیں کہ زوریں آکر صفحہ مجلس سے گزروں آگے نکل جاتے ہیں۔ ان کے  
شاگرد تو دو چار ہی ہیں۔ مگر استاد بھی ان کو استاد مانتے ہیں۔ بھلا کس کا بل بونہ ہے جو ان  
کو استاد نہ کہ کمبخت کی لڑائی مول لی۔ ادھر انہوں نے شعر پڑھا اور استاد فوق یا مرزا  
غالب نے داد دی۔ داد دینے میں ذرا دیر ہوئی اور ان کے تیمور بدے۔ ان کے غصے کی  
بھلا کون تاب لا سکتا ہے۔ چاروں چار تعریف کرنی پڑتی۔ جب کہیں جا کر یہ ٹھنڈے  
پڑتے غزل ہمیں ملتی تھی۔



دم کا جو دم مر یہ ہاندھے خیال اپنا بے پل صراط انہیں، یہ ہے کمال اپنا  
 طفلی ہی سے ہے مجھ کو دشت سر سے نظر ستم میں گڑا ہوا ہے، آہو کے نال اپنا  
 کس شب دت اپنا ہے یاد کس کو قاتل سلاخے میں تیغ کے سر لپٹے ہیں ڈھال اپنا  
 چیچک کے آبلوں کی میں یاگ توڑتا ہوں (رکھ کے) دیوہی کو آستل پر ہیں بلال اپنا  
 آخری شعر پہ تو مرزا غالب اچھل پڑے کہنے لگے "واہ میاں اور ج اس شعر کے  
 دوسرے مصرعے نے تو غضب ڈھا دیا ہے یعنی واللہ الفاظ "رکھ کے" کیا خوب بھنیائے  
 ہیں۔ یہ سب کافر ہیں جو تمہیں استاد کہتے ہیں۔ میاں تم تو شعر کے خدا ہو خدا غرض سب استادوں  
 نے تعریفوں کے پل باندھ دئے ہیں اور میاں اور ج ہیں کہ بھول کر کیا ہوئے جاتے ہیں  
 حب در اس کون ہوا تو سیدھی طرف شمع کھسک کر محمد یوسف مسکین کے سامنے آئی۔ ان  
 کی عمر کوئی ۱۵-۱۶ سال کی ہوگی۔ مدرسہ دہلی میں طالب علم ہیں غضب کی طریقہ نہ طبیعت  
 پائی ہے۔ بات کرنے میں منہ سے بھول جھڑتے ہیں۔ نازک نازک نقشہ سانا لارنگ  
 بھرے ہوئے ہاندھ پاؤں جو ان ہوں گے تو بڑے خوبصورت آدمی نکلیں گے غزل  
 کہی تھی۔

دو نسخ بھی جس سے مانگتی ہر دم پناہ تھی کس دل جلے کی بار خدا یا یہ آہ تھی!  
 خانہ خراب ہو تیرا عشق بے حیا ق آئین کو نہ سمجھا یہ کیا رسم و راہ تھی  
 تو نے جو دل کو میرے صنم خانہ کر دیا رہتا خدا تھا جس میں یہ وہ بارگاہ تھی  
 تمکین کو اک نگاہ میں دیوانہ کر دیا جادو فریب آہ یہ کس کی نگاہ تھی!  
 میاں تمکین کا دل بڑھانے کو سب نے تعریف کی قطعہ کو کئی کئی دفعہ پڑھوایا۔ استاد  
 احسان نے کہا میاں یوسف! کیا کہنا ہے خوب کہتے ہو۔ کوشش کئے جاؤ۔ ایک نہ



ایک دن استاد ہو جاؤ گے۔ مگر میاں کسی کے شاگرد ہو جاؤ۔ بے استاد دے رہے تو بٹک  
 نکلے گے "میاں تم کیسے نے مسکرا کر کہا استاد! میں کہیں آپ کے حکم سے باہر ہو سکتا ہوں  
 کل ہی انشا اللہ استاد اوج کی خدمت میں حاضر ہو جاتا ہوں استاد ذوق نے کہا ہاں  
 بھئی ہاں خوب انتخاب کیا۔ بس یہ سمجھو کہ چند ہی دن میں بیڑا پار ہے "میاں یہ باتیں  
 ہو رہی تھیں کہ دوسری شمع عظام احمد، تصویر کے سامنے پہنچ گئی۔ ان کو میاں پتہ بھی  
 کہتے ہیں۔ الف کے نام بے نہیں جانتے۔ مگر طبیعت غصیب کی پانی ہے پہلے میاں تنویر  
 کے شاگرد تھے۔ بعد میں ان سے ٹوٹ کر استاد ذوق سے آئے، بھاری بدن، منڈھی  
 ہوئی وارھی، اچھوٹی چھوٹی موچھیں، گہرا سا نولارنگ جسم پر سوئی کا تنگ مہری کا پاجامہ  
 اوپر سوئی کا کرتہ، کندھے پر لٹھے کا رومال، سر پر سوئی کے کام کی گول ٹوپی۔ بچارے نیچے  
 بندی پر گزراوقات کرتے ہیں۔ بڑے پر گونٹا ہر ہیں لکھتا پڑھتا تو جانتے ہی نہیں۔ اس  
 لئے جو کچھ کہتے دل و دماغ ہی میں ٹھونستے جاتے ہیں۔ یاد اس بلا کی ہے کہ ذرا جھیر دو تو ارگن  
 کی طرح بجنے لگتے ہیں۔ اور ختم کرنے کا نام نہیں لیتے۔ کلام ایسا پاکیزہ ہے کہ بڑے بڑے  
 استادوں کو سر مل جاتے ہیں۔ ان کو سنو تو یہ معلوم ہی نہیں ہوتا کہ ایک آدمی پڑھ رہا ہے  
 بس یہی سمجھو کہ الشعر اعر تلامیذ الرحمن کی بہترین مثال ہیں غزل کہی تھی۔

ہجر کی شب تو سحر ہو یا رب وہ نہ آیا تو قیامت ہی سہی

جان بے کار تو اپنی نہ گئی! اسے تنگ تری شہرت ہی سہی

مجھ سے اتنا بھی نہ کہنے صاحب آپ پر میری طبیعت ہی سہی

جذبہ دل نہیں لایا تم کو! آپ کی خیر عنایت ہی سہی

ہر شعر پر دہا، دہا اور سبحان اللہ کے شوق سے محفل گونج جاتی تھی۔ غزل تھی غزل تھی غزل تھی







رکھے بڑے چالاک آدمی میں۔ عید العلانی نام ہے۔ مدراس کے رہنے والے ہیں کوئی  
 ۲۰ برس کی عمر ہے۔ پین ہی میں گھر سے نکلی کھڑے ہوئے جید رابا دہتے ہوئے دہلی  
 آئے ہزاروں کو تو فیروز کے جال میں پھنسا کر پھیرا کر دیا۔ ان کی شکل سے لوگ گھبراتے  
 ہیں۔ شاہ صاحب بنے پھرتے ہیں گردوں کا خدا مالک ہے شعر خاصہ کہتے ہیں۔ لکھا تھا۔  
 جام شراب سے خم گردوں تو بن گیا! ساقی بنائے ماہ پیالا اوچھل کے  
 ہم شرابوں میں ہل کے قلعہ میکشی کرو جھگڑے وہاں نہیں میں حرام و حلال کے  
 یہ پڑھ چکے تو شمع منشی محمود جان اور ج کے سامنے گئی۔ ان کی غزل میں دو  
 ہی شعر ایسے تھے جن کی تصویر سی بہت تحریف ہوئی۔ باقی تو سب بھرتی کے تھے۔  
 آنے میں اس جان جان کے دیس ہے کچھ مقدار کا ہمارے پھیر ہے!  
 ہے یقین وہ جان جان آتا نہیں موت کے آنے میں پھر کیوں دیس ہے  
 ان کے بعد مرزا کامل میگ کی باسی آتی۔ یہ سپاہی پیشہ آدمی ہیں مکمل  
 فکس کرتے ہیں۔ مشاعرے میں بھی وہ بھی بن کر آئے ہیں غزل اس طرح پڑھی گویا  
 فوج کی کمان کر رہے ہیں۔ دیکھو معنون میں بھی وہی سپاہیانہ رنگ کی جھلک ہے  
 ان کی غزل میں قطعہ بڑے مزے کا تھا۔ یہی لکھتا ہوں ہے  
 مڑگاں سے گرے دل ابرو کرے بے کڑ یہ بات میں نے کہ کر جب اس سے اچھا ہی  
 کہنے لگا کہ ترکش جس وقت ہونے خالی تو اور پھر نہ کھینچے تو کیا کرے سپاہی  
 اب حکیم سید محمد عشق کے پڑھنے کا مہتر آیا۔ یہ بڑے پایہ کے ادیب ہیں۔ ۶۳

سے آئندہ بظاہر کرنے کی ضرورت نہیں۔ سیدھی طرف کی شرح بھی یا الٹی جانب سے بس یہ سمجھ  
 لیجئے کہ پہلے دائیں طرف کا ایک شاعر پڑھتا تھا۔ اور پھر بائیں طرف کا ۱۲



۶۴ برس کی عمر ہے حکمت میں اپنا جواب نہیں رکھتے، غرض کیا کہوں ایک جامع کمالات  
 شخص ہیں۔ مگر اپنے آپ کو بہت دور کھینچتے ہیں۔ اچھا شعر سنتے ہیں۔ تو بیتاب ہو  
 جاتے ہیں، چاہتے ہیں کہ جس طرح میں تعریف کرتا ہوں، اسی طرح دوسرے بھی  
 میرے شعر کی تعریف کریں شعر برا نہیں کہتے مگر ایسا بھی نہیں ہوتا کہ مشاعرہ چمکاٹھے اور  
 ہر شخص کے منہ سے سیاقہ واہ واہ نکل جائے۔ آپ خود ہی انکا کلام دیکھ لیجئے۔

نچھ کو اس میری آہ وزاری پر رحم لے فتنہ گر نہیں آتا  
 وعدہ شام تو کیا لیکن! کچھ وہ آتا نظر نہیں آتا  
 تیرے بیمار کا ہے یہ عالم ہوش دو دوپہر نہیں آتا  
 تعریف تو ہوتی مگر کچھ ان کے دل کو نہ لگی اس لئے ذرا آرزو سے ہو گئے  
 ان کے بعد شمع میر حسین نجلی کے سامنے آئی۔ یہ میر تقی میر کے پوتے ہیں بڑے ظریف  
 اور نکتہ صبیح آدمی ہیں۔ کلام میں وہی میر صاحب کا رنگ جھلکتا ہے۔ زبان پر جان  
 دیتے ہیں غزل تو چھوٹی سی ہوتی ہے۔ مگر جو کچھ کہتے ہیں اچھا کہتے ہیں۔ کیوں نہ  
 ہو۔ آخر کس کے پوتے ہیں۔

میری وفا پر بکے روز شک تھا اے ظالم یہ سزا یہ تیغ ہے لے اب تو اغیار آیا  
 یہ شوق دیکھو پس مرگ بھی تجلی نے کفن میں کھول دیں آنکھیں سنا جو یاد آیا  
 دوسرے شعر پر وہ وہ تعریف ہوئی کہ میاں نجلی کی باچھیں کھل گئیں۔  
 میاں نجلی پڑھ چکے تو حکیم سکھانند رستم کی باری آئی۔ ان کو میں حکیم مومن خاں  
 صاحب کے مکان پر دیکھ چکا تھا۔ کلام تو ایسا اچھا نہیں ہوتا۔ مگر پڑھتے  
 خوب ہیں۔ جہاں کسی نے ذرا بھی تعریف کی اور انہوں نے سلام کا تار باندھ دیا غزل



لکھی تھی :-

بھانا آتش دل کا بھی کچھ حقیقت ہے      ذرا سا کام تجھے چٹم تر نہیں آتا  
 عدم سے کوچہ قاتل کی راہ ملحق ہے      گیا ادھر جو گزر بھرا دھڑ نہیں آتا  
 ہو خاک چارہ گری اس مریض کی تیرے      نظر میں تجھ سا کوئی چارہ گر نہیں آتا  
 تیسرا شعر حکیم مومن خاں صاحب کے رنگ کا تھا۔ اس کی انہوں نے بہت  
 تعریف کی مگر اس کے ساتھ یہ بھی کہا "میاں رقم ایسا تو تم حکمت ہی کر دیا شعر ہی کہو  
 ان دونوں چیزوں کا ملا کر چلانا ذرا مشکل کام ہے۔"

شمس کا شیخ نیاز احمد جوش کے سامنے جانا تھا کہ شاگردان ذوق ذرا سنبھل  
 بیٹھے جوش کو استاد ذوق بہت عزیز رکھتے ہیں۔ ان کی عمر تو ۱۸-۱۹ سال کی ہے مگر  
 بلا کے طباع اور فہین ہیں۔ ان کی سخن گوئی اور سخن فہمی کی قلعے بھر میں دھوم  
 ہے۔ مگر مشاعرے میں انہوں نے جو غزل پڑی۔ وہ تو مجھے پسند نہ آئی۔ ہاں  
 قلعے والوں نے واہ واہ کے شور سے مکان سر پر اٹھا لیا، استاد ذوق نے بھی  
 سبحان اللہ سبحان اللہ! کہہ کر شاگرد کا دل بڑھایا۔ غزل دیکھ لیجئے ممکن ہے  
 کہ میں نے ہی غلط اندازہ لگایا ہو۔

کیونکر وہ بات آئے کہ یاں زور و زہن نہیں      لے دے کے ہے اک آہ سو اس میں اثر نہیں  
 قیمت سے درد بھی تو ہوا وہ ہمیں نصیب      جس درد کا کہ چارہ نہیں، چارہ گر نہیں  
 قیمت ہی میں نہیں ہے شہادت و گریہ یاں      وہ زخم کونسا ہے کہ جو کار گر نہیں!  
 سجدے میں کیوں پڑا ہے اسے کھٹک بپ      اے جوش میکدہ ہے خدا کا یہ گھر نہیں  
 آپ نے غزل ملاحظہ کر لی۔ میں تو اب بھی یہی کہوں گا کہ کوئی شعر بھی ایسا نہیں جو



تحریف کے قابل ہوا اپنا نہ بدستی کی تعریفیں کرنا دوسری بات ہے۔

ان کے بعد مولوی امام بخش صہبائی کے بڑے فرزند محمد عبدالعزیز کا نمبر آیا یہ عزمِ تخلص کرنے میں مغزل خوب کہتے ہیں۔ کیوں نہ ہو بڑے باپ کے بیٹے ہیں۔ مائے! کیا کیا شعر لکھتے ہیں۔ لکھتے ہیں۔

جوں شمع شعل تیرے سر پا نیاز کا جلتا جو سوز کلمہ ہے تو رونا گداز کا  
کج فہمیوں سے خلق کی دیکھا کہ کیا ہوا مسطور کو عرف نہ ہونا تھا راز کا  
ہم غاصبوں کا بارگاہ سے جھکے سر اور خلق کو گمان ہے ہم پر ہمار کا  
مغز و قضا ہی اور وہ مغرور ہو گیا اس میں گد نہیں مجھے آئینہ ساز کا  
اوروں کے ساتھ لطف کتنا عورت نیاز پاں پڑھ گیا دماغ تغافل سے تاز کا  
ذرا سچ کہنے گا، ساری کی ساری مغزل مر صبح ہے یا نہیں۔ ہاں اس غزل کی  
جو کچھ تعریف ہوئی وہ بجا ہوئی۔ استاد ذوق نے بھی کہا: "بھئی صہبائی تمہارا یہ لڑکا  
غضب کا نکلا ہے۔ خدا اس کی عمر میں برکت دے، ایک دن بڑا نام پیدا کرے گا۔" وہاں  
صاحبزادے داہ کیا کہنا ہے! دل خوش ہو گیا یہ کیوں نہ ہو مایوں کے ایسے ہی ہوتے  
ہیں "میاں عزیز نے اٹھ کر سلام کیا اور بیٹھ گئے۔

میاں عزیز نے کے بعد شمع خواجہ معین الدین بیکتا کے سامنے آئی۔ ان کا کیا کہنا  
سرکار سے خطاب خانی پایا ہے۔ کسی کو خاطر میں نہیں لانے کبھی کسی کے شاگرد ہوتے  
ہیں کبھی کسی کے پہلے احسان سے نلند تھا۔ آج کل مرزا غالب کی طرف ڈھلک  
گئے ہیں۔ ایسے متلون مزاجوں کو نہ کبھی کچھ کہنا آیا ہے نہ آئے گا۔ میرا بڑا دل خوش  
ہوا کہ کسی نے تعریف نہیں کی۔ بڑے جلع ہوں گے۔ بھلا ایسے شعروں کی کوئی



خاک تعریف نہ کرتا۔

اے آہ شعلہ زاپہ جس و خار بھی نہیں  
تو آسمان ہیں دو بھی نہیں چار بھی نہیں  
ہے کس کو تاب شکوہ دشمن کہ صفت سے  
لب پر ہمارے تذکرہ بار بھی نہیں۔  
جینا فراقِ یار میں وعدے کی لاگ پر  
آسان گر نہیں ہے تو دشوار بھی نہیں  
ماں اب جس کے سامنے شمع آتی ہے وہ شاعر ہے۔ یہ کون ہیں سفرِ راجی بیگ  
شہرت گویا رنگِ میانہ قد کوئی ۳۰-۳۲ برس کی عمر بڑے بنے سنوے رہتے  
ہیں پہلے ان ہی کے مکان پر شاعرہ ہوتا تھا۔ اب ٹھوڑے دنوں سے بند ہے  
مفتی صدر الدین صاحب کے شاگرد رشید ہیں کہتے بھی خوب ہیں اور پڑھتے بھی  
خوب ہیں ماور پڑھتے بھی خوب ہیں بڑی پاٹ دار آواز ہے۔ پڑھنے کا ڈھنگ ایسا  
ہے کہ ایک ایک لفظ دل میں اتر جاتا ہے۔ ہر شعر پر تعریفیں ہوتی ہیں اور کیوں نہ  
ہوئیں ہر شعر تعریف کے قابل مضاف غزل یہ ہے۔

ایکے دن دو دن کہا شک تو بھی کچھ انصاف کر  
یہ تو ہلنا روڑ کا اے سونہ ہجران ہو گیا  
ہے ترقی جو ہر قابل ہی کے ثبایاں کہ میں  
خاک کا پتلا بنا بیٹھے سے انسان ہو گیا  
کھرویس میں قاتل کچھ عقہہ بجز بند نقاب  
اس کے کھلتے ہی یہ کارِ مشکل آساں ہو گیا  
پہلے دعوے خدا فی اس بت کا فر کو تھا  
کچھ درستی پر جو آج آیا تو انسان ہو گیا  
آخر سی شعر پر تو مرزا غالب کی یہ حالت تھی کہ گویا بالکل مست ہو گئے ہیں۔ انوں  
پر مانقہ ماننے اور کہتے واہ میاں شہرت واہ کمال کر دیا، شعر کیا ہے، اعجاز ہے  
یہ ایک شعر بڑے بڑے دیوانوں پر بھاری ہے۔ ماں کیا کہلے۔ سبحان اللہ!  
پہلے دعوے خدا فی اس بت کا فر کو تھا کچھ درستی پر جو آج آیا تو انسان ہو گیا



عزف اس شعر نے ایک عجیب کیفیت محفل میں پیدا کر دی تھی۔ لوگ خود بڑھتے۔  
ایک دوسرے کو سنا تے، مزے لے لے کر جھومتے اور جوش میں فادہ واہ اور سبحان اللہ  
کے لہرے مارتے۔ بڑی دیر میں جا کر محفل میں ذرا سکون ہوا تو شمع نواز سن حسین  
خاں تنویر کے سامنے گئی۔ یہ نوجوان آدمی ہیں کوئی ۳۲-۳۳ برس کے ہوں گے  
بادشاہ سلامت ان کو بہت عزیز رکھتے ہیں۔ میاں شہرت کے شعر نے وہ جوش  
پیدا کر دیا تھا کہ ان کی غزل کسی نے بھی غور سے نہیں سنی غزل بھی معمولی تھی  
صرف یہ قطعہ خالص تھا:-

جان کر دل میں مجھے اپنا مریض تب غم کہتا لوگوں سے بظاہر بت عیاں کیا  
رنگ رخ زرو ہے اثر چشم ہے لب پر دم نہ پوچھنا اس سے کہ اس شخص کو آزار ہے کیا  
یہ بڑھ چکے تو شمع میر بہادر علی حزیں کے سامنے رکھی گئی۔ یہ بڑے سنجیدہ  
متین اور وضع دار آدمی ہیں، عارف کے شاگرد ہیں۔ ان کا ایک شعر بڑے  
مزے کا ہے:-

سب سے مٹ لگا بیٹے اب اتنا صبر ہے کس کو کہ بھرے خم سے مے شیشے میں اور شیشے سے ساغر میں  
جو غزل انہوں نے اس روز مشاعرے میں پڑھی تھی اس کے دونوں شعر اچھے تھے۔  
دنیا کی وسعتیں ترے گوشے میں آگئیں اللہ سے وسعتیں ترے لئے تنگنائے دل  
جل جل کے آخر نش تیش غم کے ماتھے سے اک داغ رہ گیا مرے پہلو میں جائے دل  
دیکھا وہ اپنی آنکھ سے جو کچھ سنا نہ تھا اور دیکھے حزیں بھی کیا کیا دکھائے دل  
مقطع کو سب نے پسند کیا۔ اور واقعی ہے بھی اچھا۔

ان کے بعد شمع ایسے شخص کے سامنے آئی جو خود شاعر جس کا باپ شاعر جس



کہ بھائی شاعر جس کا سارا خاندان شاعر وہ کون؟ میاں باقر علی حفصی فخر الشعرا  
نظام الدین مہمون کے چھوٹے بھائی ملک الشعراء قمر الدین مشت کے چھوٹے  
بیٹے۔ ان کی غزل میں زور نہ ہوگا۔ نوادر کس کی غزل میں ہوگا۔ دو شعر  
لکھے ہیں:-

تیرے دل میں خیال نگہیار نہ کھینچ      ناخدا ترس تو کہے میں تو تلوار نہ کھینچ  
بے سرو پا چین و دشت میں عالم کے نہ پھر      ناز ہر گل نہ اٹھا منت ہر خار نہ کھینچ  
غزل کی جیسی چاہئے ویسی تحریف نہیں ہوتی۔ وجہ یہ ہے کہ یہ رنگ اب دہلی  
سے اٹھتا جاتا ہے۔ اب نور و زمرہ پر لوگ جان دیتے ہیں، اس میں اگر مضمون پیدا  
ہو گیا تو سبحان اللہ مرزا غالب اس رنگ کے بڑے دلدار تھے۔ وہ بھی اس  
کو اب چھوڑتے جا رہے ہیں۔

اس کے بعد منشی محمد علی تشنہ کے پڑھنے کی باری تھی۔ چوہدریوں کے  
سامنے شمع رکھنے میں ذرا ہچکچایا۔ یہ ننگ و صرنگ مڑے ہیں۔ دونا تو بیٹھے جھوم  
رہے تھے۔ چوہدری نے مرزا فخر کی طرف دیکھا۔ انہوں نے آنکھ سے اشارہ کیا کہ  
رکھ دے۔ اس نے شمع رکھ دی۔ جب شمع کی روشنی آنکھوں پر پڑی۔ تو میاں تشنہ  
نے بھی آنکھیں کھولیں۔ کچھ کچھ کہہ چو نک۔ مگر شمع گل کر دی اور کہا میں بھی کچھ  
عرض کروں۔ سب نے کہا "ضرور فرمائیے"۔ انہوں نے نہایت آزادانہ لہجے میں کچھ  
کہاتے ہوئے کچھ پڑھتے ہوئے یہ غزل سنانی۔

آنکھ پڑتی ہے کہیں پایوں کہیں پڑتا ہے      سب کی ہمت کو خبر اپنی خبر کچھ بھی نہیں  
شمع ہے گل بھی ہے۔ بلبل بھی ہے پروانہ بھی      رات کی رات یہ سب کچھ ہے، سحر کچھ بھی نہیں



حشر کی دھوم ہے سب کہتے ہیں یوں کہ یوں کہ  
 فتنہ ہے اک تری ٹھوکر کا مگر کچھ بھی نہیں  
 نیستی کی ہے مجھے کو جہ ہستی میں تلاش  
 سیر کرتا ہوں ادھر کی کہ جہر کچھ بھی نہیں  
 ایک آنسو بھی اثر جب نہ کرے اے تشنہ  
 فائدہ رونے سے اے دیدہ تر کچھ بھی نہیں  
 میں کیا بتاؤں کہ اس غزل کا کیا اثر ہوا۔ ایک سا ٹاٹھا کہ زمین سے آسمان تک  
 چھایا ہوا تھا غزل کا مضمون اُدھی رات کی کیفیت پڑھنے والے کی حالت عرض یہ معلوم  
 ہوتا تھا کہ ساری محفل کو سانپ سونگے گیا ہے۔ ادھر یہ عالم طاری تھا، ادھر میاں تشنہ  
 ماتھے چھٹکتے ہوئے اور کچھ بھی نہیں، کچھ بھی نہیں کہتے ہوئے اٹھے۔ اور اسی عالم بخودی  
 میں دروازے سے باہر نکل گئے سان کی کچھ بھی نہیں، کچھ بھی نہیں کی آواز بڑی  
 دیر تک کانوں میں گونجتی رہی جب ذرا طبیعتیں سمجھیں تو سب کے منہ سے  
 بے اختیار یہی نکلا کہ واقعی کچھ بھی نہیں۔

مرزا فخر نے شمع منگا کر روشن کی اور کہا: "اے صاحب پھر شروع کیجئے" شمع  
 حافظ محمد حسین بسمل کے سامنے رکھی گئی بعد اُتشہ کے بعد ان کا کیا رنگ جتا  
 اول تو تو مشق میں۔ مرزا تو اور بخش صاحب سے اصلاح لیتے ہیں، دوسرے غزل میں  
 بھی کوئی خاص بات نہ تھی، البتہ مقطع اچھا تھا غزل ملاحظہ ہو۔

دل تو نے ہم سے اویٹ کا فر اٹھا لیا اس تاز کی پہ یو جھ بیہ کیونکر اٹھا لیا

یا رگراں عشق ملک سے نہ اٹھ سکا! کیا جانے میرے دل نے یہ کیونکر اٹھا لیا

پیر مغاں نے بس میکش کو دیکھ کر شیشہ بغل میں ہاتھ میں ساغراٹھا لیا

بہر حال کسی نے سنا کسی نے نہیں سنا، کچھ تھوڑی بہت تعریف بھی ہوئی اور



صہبائی کے شاگرد ہیں، مومن سے بھی اصلاح لی ہے۔ ان کا خاندان دہلی میں بہت مشہور ہے۔ ماہی کے دادا میر حیدر نے میر حسین علی وزیر فرخ سیر کو مارا تھا۔ سپاہی پیشہ آدمی ہیں۔ شعر بھی برا نہیں کہتے۔ لکھا تھا۔

ہزار طرح سے کئی پڑی تسلی دل کسی کے جانے سے گھوڑ نہیں رہے مجھے  
شب وصال میں سنتا پڑا فسانہ غیر سمجھتے کاش وہ ایسا نہ راز دار مجھے  
وہ اپنے وعدے پر بخش میں جلوہ فرماں نہیں ہے صفت اب وہ میں گزار مجھے  
میرے قصور سے دیدار میں ہوئی تاثیر نہ دیکھتا تھا تا نشانے روزگار مجھے  
مزے یہ دیکھے ہیں آغا رشتہ میں نہیں کہ سوچتا نہیں اپنا مال کار مجھے  
غرض اس غزل نے شاعر کا رنگ بھر دست کر دیا اور لوگ ذرا سنبھل بیٹھے استاد  
احسان کے شاگرد خواجہ غلام حسین بیدل کے سامنے شمع آئی، انہوں نے یہ غزل پڑھی  
نگہ کی چشم کی، زلف و داتا کی : سہے اک دل جفا کس کس بلا کی  
کب اس گل کی گلی تک جا سکے ہے ہوا باندھی ہے یاد کس ہوا کی  
بتوں سے ملتے ہو راتوں کی بیدل تمہیں بھی دن کے قدرت خدا کی  
ساری کی ساری غزل پھیں پھیں تھی۔ بھلا اس کی کوں تعریف کرتا۔ ہاں اس  
کے بعد جو غزل محمد حسین صاحب تائب نے پڑھی۔ اس میں ہزا آ گیا۔ میاں  
تائب مولانا شاہ عبدالعزیز صاحب شاد دہلوی کے چہنچہ ہیں۔ اور فخر الشعراء  
نظام الدین ممتون کے شاگرد۔ چھوٹی بھر میں ایسی غزل لکھتے ہیں سحران مانند  
اور پڑھنا تو ایسا ہے کہ تعریف نہیں ہو سکتی غزل تھی۔  
پھر کتاں وار جگر چاک ہوا پھر کوئی ماہ لقا یاد آیا !!



کہئے اس بہت کو مشابہ کس کے دیکھ کر جس کو خدا یاد آیا  
 عہد پیری میں جوانی کی امنگ آہ کس وقت میں کیا یاد آیا  
 دوسرے اور تیسرے شعر پر تو یہ حال تھا کہ لوگ تعریفیں کرتے کرتے  
 تھکے اور میاں نائب سلام کرتے کرتے تھکے جاتے تھے جب ذرا جوش کم ہوا تو شمع  
 استاد ذوق کے استاد غلام رسول شوق کے سامنے آئی۔ بچارے بڑھے آدمی  
 ہیں۔ شاہ نصیر کے شاگرد ہیں، مسجد عزیز آبادی میں امامت کرتے ہیں بشرع  
 میں استاد ذوق نے ان کو اپنا کلام دکھایا تھا، اسی پر یہ اپنے آپ کو ان  
 کا استاد کہا کرتے ہیں۔ اوساب یہی چاہتے ہیں کہ ذوق اسی طرح آکر مجھ سے  
 اصلاح کیا کریں۔ مجھے تو کچھ سٹھپائے ہوئے سے معلوم ہوتے ہیں غزل جو پڑھی  
 تو واقعی اس کا مطلع بڑے زور کا تھا۔ بانی اللہ اللہ خیر صلا۔

لکھا ہوا ہے یہ اس مرحہ میں کے پڑے پر نہیں ہے کوئی اب ایسا نہیں کہ پڑے پر  
 استاد ذوق کے چھیڑنے کو غالب، مومن، آرزو، صہبائی غرض جتنے استاد  
 فن تھے۔ سب نے یہاں شوق کی ٹپی واہ واہ کی۔ وہ سمجھے کہ میرے کلام کی  
 تعریف ہو رہی ہے یہ نہ سمجھے کہ بنا رہے ہیں۔ ذرا کسی نے واہ واہ کی اور  
 انہوں نے استاد ذوق کی طرف دیکھ کر کہا "دیکھا شعر یوں کہتے ہیں" وہ بچارے  
 مہنس کر خاموش ہو جاتے۔ ان کے ایک آدمہ شاگرد نے جواب دینا بھی چاہا  
 مگر انہوں نے روک دیا۔

خدا خدا کیے ان سے فراغت ہوئی تو شمع آزاد کے سامنے آئی۔ ان کا  
 نام ایکنز میڈر میڈلے ہے۔ قوم کے فرانسیسی ہیں۔ دہلی میں پیدا ہوئے



ہیں تربیت پائی اور یہیں سے توپ خانے کے کپتان ہو کر الور کئے۔  
 کوئی ۲۱ سال کی عمر ہے۔ ڈاکٹری بھی جانتے ہیں شعر و سخن کا بہت شوق ہے۔  
 عارف کے شاگرد ہیں۔ جہاں مشاعرے کی خبر سنی اور دہلی میں آمو جوڑ گئے  
 لباس تو وہی فوجی ہے۔ مگر بات چیت اردو میں کرتے ہیں۔ ایسی صاف  
 اردو بولتے ہیں۔ جیسے کوئی دہلی والا بول رہا ہے۔ شعر بھی کچھ بُرے نہیں  
 ہوتے۔ ایک فرانسسیسی کا اردو میں ایسے شعر کہنا واقعی کمال ہے۔ غزل  
 ملاحظہ ہو۔

وہ گرم رو راہ معاصی ہوں جہاں ہیں گرمی سے رہا نام نہ دامن میں تری کل  
 کچھ پاؤں میں طاقت ہو تو کر دشت نوری ہاتھوں سے سبزہ دیکھ ذرا جیب سی کا  
 چہلم کو عبادت کے لئے وہ مرے آئے آزاد ٹھکانا بھی ہے اس بے خبری کا  
 کمزور کے بعد شمع دوسری طرف میر شجاعت علی تسلی کے پاس آئی،  
 بچا بے غریب صورت، فرسودہ لباس۔ کوئی ۶۴-۶۵ برس کے آدمی ہیں۔  
 شاہ نصیر کے بڑے چاہیئے شاگردوں میں تھے۔ اپنے زمانے کے جرات سمجھتے  
 تھے۔ اب بہت دنوں سے دنیا سے کنارہ کشی کر کے قدم شریف میں جا رہے ہیں  
 مشاعرے کی کثرت کبھی کبھی ان کو دہلی کھینچ لاتی ہے۔ پڑھنے کا اندازہ بھی  
 نہ لاہے اس طرح پڑھتے ہیں۔ جیسے کوئی باتیں کرتا ہو۔ غزل دیکھ لیجئے۔ یہ  
 معلوم ہوتا ہے کہ عاشق و معشوق میں سوال و جواب ہو رہے ہیں۔

کیسی ٹھوکر چڑے ہے حضرت دل پاؤں پر اس کے سرو و تو سہی  
 حب کہا میں نے تم پہ مڑتا ہوں! قطع تم گئے سے مرے لگو تو سہی



بولے وہ کیا مرے کی باتیں ہیں      خیر ہے کچھ پورے ہٹو تو سہی  
 غیر کی کل وہ لگ کے چھاتی سے      مجھ سے کہتے لگے، سنو تو سہی  
 اس لئے اس کے ہم گلے سے لگے      کہ دراجی میں تم جھلو تو سہی  
 اس غزل کی جیسی تعریف ہوئی چلے تھی ویسی نہیں ہوئی۔ کیوں کہ اب وہ  
 وقت آ گیا تھا کہ نیند کے خمار سے سر میں چکر آنے لگے تھے۔ اور بڑے پھلے کی  
 تیز دشوار ہو گئی تھی اس کے بعد جو ایک دو غزلیں ہوئیں وہ بس ہو گئیں۔ نہ کسی  
 نے شوق سے سنا اور نہ مزہ آیا۔

میاں تسلی کے بعد شور نے غزل پڑھی۔ یہ کوئل کے رستے والے ہیں، قوم کے  
 عیسائی ہیں اور نام جاسٹ جاپیس ہے۔ یہ معلوم نہیں کہ کس کے شاگرد ہیں۔ ان  
 اکثر دہلی آئے جاتے رہتے ہیں۔ جو کچھ کہہ لیتے ہیں بہت غنیمت ہے غزل۔

عاجز تھا اپنی جان سے ایسا ترامریض      دیکھے سے جس کے حالت عیسیٰ تباہ تھی  
 بل بے یہ بخود می کہ خودی سے بھلا دیا      ورنہ یہ زیست مرگ کی اپنے گواہ تھی  
 دیر و حرم میں نونہ درے ترجیح ناہدا      جس طرف سر جھکا وہی بس سجدہ گاہ تھی  
 ان کے بعد محمد عسکری تالالاں کی بار می آئی۔ بھلا اس نونے ہر س کے بڑھے  
 کی آواز نیند کے خمار میں کسی کو کیا سنانی دیتی مصحفی کے سب سے پہلے شاگرد ہیں  
 اب تو ان کو بس تبرک سمجھ لو شعر بھی وہی با وا آدم کے وقت کے کہتے ہیں۔

سحر کے ہونے کا دل کو خیال رہتا ہے      شب وصال بھی دل کو ملال رہتا ہے  
 وہ بدگماں ہوں کہ اس بک سا یہ پر بھی کچھ      رقیب ہی کا سدا احتمال رہتا ہے



میاں نالاں نے پڑھنا ختم ہی کیا تھا کہ شمع میر صاحب کے سامنے پہنچ گئی۔ شمع  
 کار کھنا تھا کہ ہر شخص سنبھل کر بیٹھ گیا۔ بعض نے انگلیوں سے آنکھیں مل ڈالیں بعض  
 نے کرتے کے دامن سے رگڑیں بعض اٹھ اور پانی کا چھپکا منہ پر آٹا بیٹھ کسی نیند اور  
 کہاں کا سونا۔ میر صاحب کے نام نے سب کو چاق چوبند کر دیا۔ مرزا فخر و ابانک ایک  
 پہلو بیٹھے تھے۔ انہوں نے بھی پہلو بدلا۔ استادان فن کے چہروں پر مسکراہٹ آئی،  
 نوجوانوں میں سرگوشیاں ہونے لگیں۔ میر صاحب نے بھی صف سے کچھ آگے نکل آئے  
 مرزا فخر و تے کہا "میر صاحب! یہ ٹھیک نہیں۔ آپ تو بیچ میں آکر بیٹھے" یہ کہہ کر چوبدار  
 کو اشارہ کیا اس نے دونوں شخصیں اٹھا و وسط صحن میں رکھ دیں میر صاحب بھی اپنی جگہ  
 سے اٹھ شاملنے کے عین سائنے آ بیٹھے بھلا دہلی میں کون ہے جو میر صاحب کو نہیں  
 جانتا۔ کونسا مشاعرہ ہے جو ان کی وجہ سے چمک نہیں اٹھتا۔ کون سی محفل ہے جہاں  
 ان کے قدم کی برکت سے رونق نہیں آ جاتی۔ ان کا نام تو شاید کتنی کچھ لوگ جانتے  
 ہوں۔ ہم نے تو جب سنا ان کا نام میر صاحب ہی سنا۔ کوئی ستر برس کی عمر ہے بیٹے  
 سوکھے سہمے آدمی ہیں، غلامی آنکھیں، طوطے کی جو پنج جیسی ناک، بڑا دانا لمبی داڑھی  
 بٹیا سا سر، خوشنماشی بال۔ گوری رنگت اور پنا قدر غرض ان کے حلقے کو وہاں سے کسی بچے  
 سے بھی پوچھئے تو پورا پورا بتا دے نہایت صاف ستھرا لباس، سفید ایک بڑا جاجا بہ  
 سفید کرتا اس پر سفید انگرکھا۔ سر پر رچپن کی ٹوپی، چہرے پر متانت بلام کی تھی۔ مگر  
 جب غصہ آتا تھا تو پھر کسی کے سنبھالے نہ سنبھلتے تھے۔ چھوٹا ہوا بڑا کوئی ان سے  
 بغیر مذاق کے بات نہیں کرتا تھا۔ اور یہ بھی تڑپ سے وہ جواب دیتے تھے کہ منہ پھر  
 جاتے۔ اس سے ان کو غرض نہ تھی کہ جواب ہو بھی گیا یا نہیں۔ مشاعرے میں بادشاہ



سلامت سے لیکر میاں تمکین تک ان کو پھیرتے تھے انہوں نے نہ ان کا برا منایا نہ ان کا جواب دینے میں نہ ان سے رکے نہ ان سے غزل ہمیشہ فی البدیہہ پڑھتے تھے۔ لکھکر لانے کی کبھی تکلیف گوارا نہیں کی غزل میں مصرعوں کے توازن کی ضرورت ہی نہ تھی صرف قافیہ اور ردیف سے کام تھا جو کچھ کہنا ہو انتہایت اطمینان سے شریں بیان کرنا شروع کیا بیچ میں دوسروں کے اعتراضوں کا جواب بھی دیتے رہے جب کہتے کہ تک گئے۔ تو ردیف اور قافیہ کے شعر کو ختم کر دیا۔ انہوں نے شعر پڑھنا شروع کیا۔ اور چاروں طرف سے اعتراضوں کی بوجھاڑ ہوئی۔ یہ بھلا کب بنے والی آسامی ہیں۔ جو مکھا لڑتے جب زبان سے نہ دیا سکتے تو زور میں آکر کھڑے ہو جاتے یہ کھڑے ہوتے اور کسی نہ کسی نے ان کو ہٹا دیا معترض کو ڈانٹا میر صاحب کا دل بڑھایا۔ اور پھر وہی اعتراضوں کا سلسلہ شروع ہوا۔ اور تو اور مولوی مسلوک اعلیٰ صاحب کو ان سے الجھنے میں مڑا ہوا تھا۔ یہ بھی مولوی صاحب کی وہ خبر لیتے تھے کہ اگر ان کا کوئی شاگرد سن لیتا تو پھر سے سے مولوی صاحب کا سارا عجب داب رخصت ہو جاتا۔

میر صاحب نے شمع کے سامنے بیٹھتے ہی ساری محفل پر ایک نظر ڈالی اور کہا۔  
حضرات! میں آج میاں بد ہد کی شان میں ایک قصیدہ سناؤں گا۔ اپنے منور میاں مشہور یہ اپنی تھریفت خود تو بہت کچھ کر چکے ہیں۔ اب ذرا دل لگا کر اپنی بھوج بھی سن لیں۔  
میاں بد ہد سے سب جلے بیٹھے تھے۔ اب جو سنا کہ ان کی بھوج مولوی ہے اور

سند غدر کے بہت بعد میر صاحب کا انتقال ہوا ہے۔ میاں کا لے صاحب کے فرزند میاں نظام الدین صاحب کے مکان پر جو مشاعرہ ہوا تھا۔ اس میں بھی یہ شریک ہوئے تھے۔ اس مشاعرے کے دیکھتے و سنے اب بھی وہی ہیں بہت موجود ہیں۔ ان ہی لوگوں کی زبان سے میر صاحب کے حالات معلوم ہوئے اور درج کئے گئے۔  
تذکروں میں تو ان پچاسے کا بیوں ذکر آنے لگا۔



اور پھر وہ بھی میر صاحب کے منہ سے سب نے کہا کہ "ناں میر صاحب ضرور فرمائیے" مہیاں  
 بدد حکیم آغا جان عیش کے چھوٹے اور ان ہی کے بل پر پھرتے تھے۔ اب بدد حکیم  
 صاحب نے سنا کہ میر صاحب ہر ہدیٰ بھجوا رہے ہیں۔ تو بہت پریشان ہوئے۔ اور  
 تھا کہ کہیں مجھ کو بھی نہ لپیٹ لیں۔ دوسرا کوئی بھجوا کرے تو جواب بھی دیا جائے۔ پھلا  
 میر صاحب کی بحر طویل کا کون جواب دے سکتا ہے۔ اور تو کچھ بن نہ پڑا۔ مہیاں بدد کو  
 گاؤں تک پہنچے غائب کر دیا۔ اب جو میر صاحب ادھر نظر ڈالتے ہیں تو بدد ہندو ہوتا ہے۔  
 سب گھبرائے ادھر دیکھا ادھر دیکھا، جب کسی طرف نظر نہ آئے تو کہا "بھو ملو دی کرو" کے اہل  
 میں غزل پڑھتا ہوں "سب نے کہا" ہیں! میر صاحب! آپ نے اسادہ کیوں تبدیل فرما دیا  
 پڑھنے میر صاحب! خدا کے لئے پڑھئے۔ سووا کے بعد بھجوا دو زبان سے لکھی گئی  
 اگر آپ بھی اس طرف توجہ نہ کریں گے تو غضب ہو جائے گا۔ زبان ادھر دسی رہ جائیگی میر  
 صاحب نے کہا "نا بھی نامیاں بدد ہوتے تو ہم کو جو کچھ کہنا تھا ان کے منہ پر کہتے۔ ان کے  
 پیچھے پیچھے انکو کہنا بھجوتے ہیں، غیبت ہے۔ اور میں غیبت کرنے والوں پر لعنت بھیجتا ہوں۔" صاحب  
 میر صاحب کا یہ رنگ دیکھا تو حکیم آغا جان کے دم میں دم آیا۔ انہوں نے بھی اس بھجواؤ پر غیبت کے  
 فرق کے متعلق چند مناسب الفاظ کہے اور خدا خدا کر کے یہ آئی بلانگی۔

اب میر صاحب نے غزل شروع کی۔ کیا پڑھا، خدا ہی بہتر جانتا ہے۔ پس اتنا تو معلوم ہوا  
 کہ تیرا میرا کھیر قافیہ اور "سے" ردیف ہے اس کے علاوہ میں تو کیا تو میر صاحب ہی نہیں  
 بتا سکتے کہ انہوں نے کیا پڑھا اور مضمون کیا تھا جہاں قافیہ اور ردیف آتی لوگوں سے سمجھ  
 لیا کہ شعر پورا ہو گیا اور تعریفیں شروع ہوئیں کسی نے ایک آدھا اعتراض بھی نہ کیا۔ پھر  
 پھا اور میر صاحب گہرے ان کے گہرے میں سب کو مڑا تا تھا۔ اعتراضوں اور میر صاحب کے



جوابوں کا رنگ بھی دیکھ لیجئے غزل میں میر صاحب نے جو ایک مصرعے کو کھینچنا شروع کیا تو اتنا کھینچا کہ شیطان کی آفتاب ہو گیا۔ مولوی مملوک العلی صاحب نے کہا "اُچی میر صاحب! یہ مصرع بھر طویل میں جا پڑا" میر صاحب نے کہا "مولوی صاحب کبھی بھر طویل دیکھی بھی ہے۔ یا یوں ہی کئی سنی سنی باتوں پر اعتراض ٹھونک دیا۔ پہلے مطلق پڑھئے مطلق حب معلوم ہو گا۔ کہ بھر طویل کس کو کہتے ہیں" مولوی صاحب بڑے ہلکے لہجے میں کہنے لگے "میر صاحب، بھلا مطلق کو بھر طویل سے کیا واسطہ؟ ماروں گھٹنا پھوٹے آنکھ، آپ کا جو جی چاہتا ہے کہہ جاتے ہیں۔" میر صاحب کو اب کسی حمایتی کی تلاش ہوئی۔ مولانا صہبائی کی طرف دیکھا انہوں نے کہا کہ "مولوی صاحب! مطلق میں بھر طویل کی بحرین نہیں ہیں۔ تو اور کیا ہے۔ آپ بھی ہمارے میر صاحب کو اپنی علمیت کے دباؤ سے خاموش کر دینا چاہتے ہیں۔ بس اتنی مدد ملتی تھی کہ میر صاحب شیر ہو گئے کہنے لگے "جی ہاں مولوی صاحب! آپ سمجھتے ہوں گے کہ آپ کے سوا کسی نے مطلق پڑھی ہی نہیں۔ حاجی حضرت میں نور زانہ اس کے دور دور کرتا ہوں۔ کل ہی اس کی ایک بحر میں غزل لکھنے بیٹھا تھا۔ لکھتے لکھتے ہٹک گیا۔ ایک مصرعہ کوئی لپونے در سو صفحے میں لکھا۔ وہ تو کہو کہ بیاض کے صفحے ہی ختم ہو گئے جو مصرع ختم ہوا ورنہ خدا معلوم اور کہاں تک جاتا "میر صاحب نے کہا "میر صاحب! آپ سچ فرماتے ہیں۔ ہمارے مولوی صاحب نے بھر طویل کہاں دیکھی۔ مجھ سے پوچھو میرے بھتیجے کو اچھا مان کو جانتے ہو۔ اس نے ایک کتاب بوستان خیال لکھی ہے۔ یہ بڑی اور یہ مونی، بارہ جلدیں ہیں بھر طویل کے بس بارہ مصرعوں میں ساری جلدیں ختم ہو گئی ہیں۔ آپ کا مصرعہ بھر طویل میں نہیں۔ رباعی کی بحر میں ہے۔" میر صاحب نے بڑے زور سے "ہیں" کی اور ٹکڑ کر کہا "ماہر زار صاحب یہ سیدھا چلتے چلتے بھٹک لے علم معانی و بلاغت پر علامہ افتخار زانی کی ایک مشہور کتاب کا نام مطلق ہے۔"



گئے۔ باغی کی بھریں آپ کو معلوم بھی ہیں، بعد بتائیے تو سہی کون سی کتاب میں  
 یہ ذرا لکھا سوال تھا، مرزا غالب نے چپ بوسے تو خود میر صاحب نے کہا میں تو  
 پہلے ہی جاننا تھا کہ آپ نے زبردستی احترام کر دیا ہے مرزا صاحب! اور بعد میں  
 جب معلوم ہوگا کہ باغی کی بھریں کون کون سی ہیں۔

عزیز سی طرح کی خوش مذاقی میں کوئی گھنٹہ بھر گزر گیا بہتے بہتے جوانوں کے  
 انہوں نے قند کے ٹھاسے آنکھیں صاف کر دیں۔ ادباً معلوم ہونے لگا۔ گویا  
 شاعر کا دھڑا اور شروع ہو رہا ہے۔ اور سب لوگ تازہ دم ابھی تار پیٹے ہیں۔  
 سب لوگ اعتراض کرتے کرتے اور میر صاحب جواب دیتے دیتے تھک گئے۔ تو ایک  
 دفعہ ہی میر صاحب نے کہا: حضرات! غزل ختم ہوئی سب نے کہا میر صاحب!  
 فرمایا قطع کی اس شاعر کو ضرورت ہے جو بتانا چاہے کہ یہ غزل میری ہے ہمیں اس  
 کی ضرورت نہیں۔ ہماری غزل کی بھی پہچان ہے۔ یہاں شروع کی اس معلوم ہو گیا کہ  
 یہ میر صاحب کے سوا اللہ کسی کی نہیں ہو سکتی یہ کہتے کہتے انہوں نے جزدان گردانا اور  
 اپنی جگہ بیٹھے۔ ایک شمع اٹھا کر میر صاحب کے عین مقابل کے شاعر مرزا تمبھیت شاہ  
 ماہر کے سامنے رکھ دی گئی یہ شاہ عالم بادشاہ غازی انارکلی بٹانہ کے پوتے  
 اور صاحب کے شاگرد ہیں۔ کچھ مہصاف اور زبان بڑی مٹھی ہے۔ لکھا تھا۔

ہم بھی ضرور کعبہ کو پتھر سرباب تو بیٹھ  
 قیمت سے جگہ سے ہی میں دیدار ہو گیا  
 نامح کی بات سننے کا کس کو پہلے ٹھن  
 تیرا ہی ذکر تھا کہ میں ناپا رہو گیا

سید اربعین فی سول الدین حضرت امام غزالی رحمۃ اللہ علیہ کی ایک شہور تصنیف ہے۔  
 جس کو میر صاحب نے ریاضیوں کی بھروں سے متعلق کر دیا۔

باجی قطع تو آیا ہی نہیں قطع کی کسی غزل میں



اے ہمنشیں وہ حضرت ماہر تہ ہو کہیں اک پار سا سنا ہے کہ مے خواہ ہو گیا  
میر صاحب کے کلام نے سب کی آنکھوں سے نیند کا خارا تار و با تھا۔ اس لئے اس  
غزل کی جیسی چلبستے ویسی تعریف ہوئی یہاں ماہر کو محنت کا پورا پورا اصل مل گیا۔  
ان کے بعد شمع قاضی نجم الدین برق کے سامنے آئی۔ یہ سکندر آباد کے رہتے والے  
ہیں کوئی ۲۰، ۲۲ برس کی عمر ہے، سر پہ لمبے لمبے بال، سالو لی رنگت، اس میں سنبری  
چھلکنی ہوتی، اوچاقد، وجہ صورت، سفید غرارہ دار پاجامہ، سفید انگرکھا، دو  
پلڑی لٹوٹی، بڑے خوش مزاج، شیریں کلام، ہنس مکھ، بذلہ سنج، وارستہ مزاج،  
زند مشرب آدمی ہیں۔ پہلے مومن خاں کے شاگرد تھے پھر ان کے ایمان سے یہاں  
تسکین کو کلام دکھانے لگے۔ آغاز بڑی دلکشی اور طرز ادا خوب ہے۔ غزل بھی  
ایسی پڑھی کہ واہ واہتے ہیں۔

بزم اختیار ہے، ڈر ہے نہ خفا تو ہو جائے  
حرم و دیہ کے جھگڑے ترے چھینے سے پرے  
کچھ مزہ ہے نہ ترے روٹھ کے من جانے کا  
تو تو حسن خاک کو چاہے وہ بنے بندہ پاک  
آپ انکار کریں وصل سے میں درگزر  
موت نہ ہو بس میں کوئی کچھ نہیں اسکی پروا  
ورنہ اک آہ میں کھینچوں تو بھی ہوا ہو جائے  
ورنہ تو پردہ اٹھا دے تو، تو ہی تو ہو جائے  
چاہتا ہوں یونہی ہر روز خفا تو ہو جائے  
میں خدا کس کو بناؤں جو خفا تو ہو جائے  
کچھ تو ہو جس تکلیف سے ہی یکسو ہو جائے  
دل بنیاب پہ اسے برقی جوقا ہو جائے  
اللہ اللہ! درو دیوار سے بے خودی برس رہی تھی۔ جب یہ مصرعہ پڑھا کہ میں  
خدا کس کو بناؤں جو خفا تو ہو جائے "تو ساری محفل پہ ایک مستی سی چھپا گئی اور نواور  
استادان فن کی بھی یہ حالت تھی کہ بار بار شہر پڑھواتے، خود پڑھتے اور غرنے



لیتے تھے۔

ابھی ان کی تعریفیں ختم نہ ہوئی تھیں کہ شرح مرزا منجھلہ المتخلص بہ فسوس کے سامنے رکھی گئی۔ یہ نوجوان آدمی ہیں۔ مرزا کریم بخش مرحوم کے فرزند اور حضرت نعل سبانی کے نواسے ہیں۔ ان کا کیا کہنا، زبان توان کے گھر کی لونڈی ہے گا کر غزل پڑھتے ہیں، پڑھتے کیا ہیں جادو کرتے ہیں۔ ان کی غزل کے دو شعر لکھتا ہوں۔

اللہ سے جذبہ دل مضطر کہ تیر کا باہر ہمارے پہلو کے سونہ بھی نہیں  
کچھ آپ ہی آپ پل پر ابلٹا جائے ہے ظاہر میں تو الہی ہیں بیمار بھی نہیں  
دوسرے شعر میں الفاظ کیا بٹھائے ہیں، نگینے جڑ دے ہیں۔ آخر کیوں نہ ہونے قطع کے رہنے والے ہیں۔

ان کے بعد سیدھی جانب سے شرح سرک کر لالہ بال ملکند حضور کے سامنے آئی یہ ذات کے کھتری اور خواجہ میر درد کے شاگرد ہیں، کوئی ۷۰، ۸۰ برس کا سن ہے سفید نورانی چہرہ اس پر سفید لباس، بغل میں انگوچھا، کندھوں پر سفید کشمیری رومال۔ بس جی چاہتا تھا کہ ان کو دیکھے ہی جائے۔ شرح سامنے آئی تو انہوں نے عذر کیا کہ میں اب سنانے کے قابل نہیں رہا۔ سننے کے قابل رہ گیا ہوں جب سمجھوں نے اصرار کیا تو انہوں نے یہ قطع پڑھ لیا۔

نہ پاؤں میں خنیش نہ ہاتھوں میں طاقت جو اٹھ بیٹھیں دامن ہم اس دلیر کا  
سر راہ بیٹھے ہیں اور یہ صد ہے کہ اللہ والی ہے بے دست و پا کا



قطرہ اس طرح پڑھا کہ خود تصویر ہو گئے۔ نہ پاؤں میں طاقت کہتے ہوئے اٹھے  
 مگر پاؤں نہ باری نہ کی رلٹ کھڑا کر بیٹھ گئے۔ نہ ہاتھوں میں طاقت کہہ کر ہاتھ  
 اٹھائے مگر صفت سے وہ بھی کچھ یوں ہی سے اٹھ کر رہ گئے۔ دوسرا مصرعہ ذرا تیز  
 پڑھا۔ تیسرا مصرعہ پڑھتے وقت اس طرح بیٹھ گئے جیسے کوئی بے دست و پا سر راہ بیٹھ  
 کر صدمہ لگاتا ہے۔ اور ایک دفعہ ہی دونوں آنکھوں کو آسمان کی طرف اٹھا کر جو چوتھا مصرعہ  
 پڑھا تو یہ معلوم ہوتا تھا کہ گویا سیاسی مجلس پر جادو کر دیا۔ ہر ایک کے منہ سے تعریف  
 کی۔ بجائے بیساختہ یہی نکل گیا "کیا اللہ والی ہے بے دست و پا کا" استاد و وق  
 نے کہا "استاد یہ خدا کی دین اور خواجہ میر درد کا فیض ہے سبحان اللہ کیا موثر  
 کلام ہے۔ ہم دنیا داروں میں یہ اثر پیدا ہونے کے لئے میر درد کی جیسا استاد چاہتے  
 اس کلام کے بعد مرزا غلام محی الدین اشکی کی غزل بھلا کون سنتا رہ شاہ  
 عالم یا دشاہ غازی کے پوتے ہیں۔ کوئی ۴۰ سال کی عمر ہے۔ اور چاند سفید پوش  
 ثقہ صورت آدمی ہیں۔ پہلے نظام الدین ممثون سے اصلاح لینے تھے۔ اب  
 مفتی صدر الدین کے شاگرد ہو گئے ہیں۔ لکھا تھا۔

کچھ وجد نہیں نغمہ مطرب ہی بہ قوت کافی ہے یہاں نالہ بے ربط و راکا  
 سجد ہیں کرے دیکھ کے تصویر بت اشکی معلوم ہوا آپ کا خرقہ مختار یا کا

ان کے بعد مجمع صاحبزادہ عباس علی خاں بیتاب کے سامنے آئی۔ ۳۰۰ ۳۰۰  
 برس کا سن ہو گا۔ رام پور کے رہنے والے اور مؤمن خاں کے شاگرد ہیں نواب  
 مصطفیٰ خاں شیفہ سے بڑی دوستی ہے۔ ان ہی کے ساتھ مشاعرہ میں آ گئے



تھے۔ بڑی اونچی آواز میں غزل پڑھی۔ ایسا معلوم ہوتا تھا کہ تخت النقط پڑھ رہے  
ہیں غزل تو کچھ اچھی نہ تھی۔ مگر قطعہ ایسا تھا کہ تعریف نہیں ہو سکتی میخانے کی  
تقسیم ایسی خوبی سے کی تھی کہ سبحان اللہ مانے لکھا ہے۔

معمو ہے خدا کی عنایت سے میکہ ساقی اگر نہیں ہے، انوار سے کلم ہے

بیتاب پی خدا سے تجھے بھی دے ہیں ناتھ یہ خم ہے، یہ سب ہے، یہ شیشہ، یہ جام ہے

کھلا ایسے بڑے مشاعرے میں مرزا فخر الدین چشتی، کو پڑھنا کیا ضرور تھا۔  
نہ کلام ہی اچھا نہ پڑھنے کی طرز ہی اچھی۔ مگر ان کو روک کون سکتا تھا شہزادے تھے  
اور نہ ہی شاہ عالم یا در شاہ کے پوتے۔ خیر پڑھ لیا اور بھائی بندوں نے تعریفیں  
بھی کر دیں خوش ہو گئے۔ غزل یہ تھی۔

ترے بیچارے سچراں کا ترے بن یہ عالم ہے کہ عالم نوحہ کر رہے

مجھے روتے جو ویکھا ہنس کے لوے مرچے چشتی بنا کیوں چیم تر رہے

ہاں ان کے بعد جس کے سامنے شمع آتی وہ نور جوان ہی مگر شاعر ہے۔ اور ایسا شاعر  
ہو گا کہ ہندوستان بھر میں نام کیے گا۔ پیدا کو نسا مشاعرہ ہے جس میں مرزا قربان  
علی بیگ سالک کی غزل شوق سے نہیں سنی جاتی اور کو نسا شعر ہوتا ہے جو بار بار  
نہیں پڑھوایا جاتا جو ایک دفعہ بھی کسی مشاعرہ میں گیا ہے۔ وہ ان کو دور سے  
پہچان لے گا چھوٹا سا قد، دبلے پتلے ناتھ پاؤں، موٹی سی ناک چھوٹی چھوٹی آنکھیں  
موٹی جلد، کند می رنگ، اس پر چپک کے داغ، چھوٹی سی ڈاٹھی، بکلوں



پر کم ٹھوڑی پندرازیادہ سر پر خشناسی بال کوئی ۳۰ سال کی عمر بس بخارا کے ترک معلوم  
ہوتے ہیں۔ ہاں لباس ان لوگوں سے مختلف ہے۔ نیچی چوکی کا انگرکھا، تنگ مہری  
کا پاجامہ، سر پر سفید، گول ٹوپی، ہاتھ میں سفید لٹھے کا رومال، شمع کا ان کے سامنے  
آنا تھا کہ سب سنبھل کر بیٹھ گئے۔ انہوں نے بھی انگرکھے کی آستین الٹ، ٹوپی کو  
اچھی طرح جما اپنے استاد مرزا غالب کی طرف دیکھا۔ ادھر سے مسکرا کر کچھ اشارہ  
ہوا۔ تو انہوں نے صاحب عالم کی طرف دیکھ کر عرض کی "اجازت ہے" مرزا فخر نے کہا  
"ہاں میاں سالک پڑھو آخر اس میں اجازت کی ضرورت ہی کیا ہے؟" سالک  
نے جیب میں سے کاغذ نکالا۔ کچھ اٹھا پلٹا، پھر ایک بار سنبھل کر کہا "عرض کیا ہے"

انتہا صبر آزمائی کی !

ہے برائی نصیب کی، کہ مجھے

نقش ہے سنگ آستان پتھر کے

ہے مہمات بعد امتحان فغان

کیا تہ کرتا وصال شادی مرگ

راز کھلتے گئے مرے سب پر

کتنے عاجز ہیں ہم کہ یاتے ہیں

رہ گئیں دل میں حسرتیں سالک

ہے درازی شبِ جدائی کی

تم سے امید ہے بھلائی کی

داستان اپنی جہہ ساقی کی

پھر شکایت ہے نارسائی کی

تم نے کیوں مجھ سے یوفانی کی

جس قدر اس نے خود نمائی کی

مندے بندے میں بو خدائی کی

آگنی عسمر پار ساقی کی



ایک ایک شعر پر یہ عالم تھا کہ مجلس لوٹی جاتی تھی۔ ایک ایک شعر کہنی کہنی بار پڑھوایا جاتا تھا۔ ایک ایک لفظ پر تعریفیں ہوتیں۔ اور ایک ایک بندش کی داد ملتی استاد ذوق نے تیسرے شعر پر کہا "واہ میاں سالک کیا کہتا ہے سب ہی جبہ سائی پاندھتے آئے ہیں۔ تمہاری داستان کو کوئی نہیں پہنچا۔ کیا کلام ہے۔ کیا روانی ہے۔ سبحان اللہ حکیم مومن خاں نے کہا "میاں سالک یہ جوانی اور مقطع میں یہ بوڑھا مضمون، تمہاری عمر بار سائی" کو بہت دت پڑے ہیں۔ ابھی سے تو بڈھوں کی سی باتیں نہ کیا کرو" میاں سالک نے جواب دیا۔ استاد میں تو جوانی ہی میں بڈھا ہو گیا۔ دیکھئے بڑھا پاؤ دیکھتا نصیب بھی ہوتا ہے۔ یا نہیں، پھر دل میں آئے ہوئے مضمون کیوں چھوڑ دوں، بعد میں یہ کون دیکھتا پھرے گا کہ یہ شعر بڈھے نے کہا تھا یا جوان نے۔ ہم نہ رہیں گے مضمون رہ جائے گا!

جب تعریفوں کا سلسلہ درار کا تو شمع مرزا رحیم الدین ایچاد کے سامنے آئی۔ یہ شہزادے مرزا حسین بخش کے صاحبزادے اور مولانا صہبائی کے شاگرد ہیں۔ کوئی ۲۴-۲۵ سال کی عمر ہے شعر کہتے ہیں۔ مگر پچھلے۔ ناں پڑھتے بڑی اچھی طرح ہیں گانا خوب جانتے ہیں۔ ان کی آواز شعر کی کمزوری ظاہر ہونے نہیں دیتی۔

بت خانے میں تھا یا کہ میں کعبہ کے قریب تھا

اے زاہد ناداں تجھے کیلے میں کہیں تھا

ہر چند کہ میں دوست کے ہمراہ نہیں تھا!

پہر دل وہ بلا ہے، وہ جہاں تھا یہ وہیں تھا



توڑا ہے یہ کچھ آپ کو میں نے کہ جہاں میں  
ثابت نہ رہا نام کا جو میرے نکلیں تھا

غزل میں تو کیا خاک مزا آتا ہاں ان کے گانے میں مزا آگیا۔ گا کر پڑھنے کا یہ  
بیان نگ قلعہ سے چلا ہے۔ مگر استادان فن اس کو پسند نہیں کرتے۔  
ان کے بعد شمع نواب علاء الدین خاں علانی کے سامنے آئی۔ انہوں نے  
بہت اونچی آواز میں اپنی غزل سنانی علانی مرزا غالب کے بڑے چلیتے شاگرد  
میں۔ ابھی نو عمر ہیں، بڑے ہو کر اچھے شاعر نکلیں گے۔

شمع کا سامنے لکھنا تھا کہ مرزا کریم الدین رسا سنبھل کر بیٹھ گئے۔ ایک  
بڑی لمبی غزل پڑھی مگر ساری کی ساری یہ مرزا نہ الفاظ کی بندش اچھی نہ مضامین میں  
کوئی خوبی، تعقیدوں سے الجھن پیدا ہوتی تھی۔ اور رعایت لفظی سے جی کھراتا تھا۔ ان  
کے پس وہی شعر مٹونے کے طور پر لکھ دینا کافی سمجھتا ہوں۔

باز آہستہ تو مجھ کو بہت عشوہ گر نہیں کرتا کسی یہ ظلم کوئی اس قدر نہیں  
گو نزع میں ہوں میں تھے بن تیرے جان کن کرنے کی جان بھی مرے تن سے سقر نہیں  
یہ پڑھ چکے تو نواب ضیا الدین خاں بیروہ خشاں کے پڑھنے کی باری آئی  
فارسی کے شعر خوب کہتے ہیں، اردو کی غزلیں ذرا پھسکی ہوئی ہیں۔ لکھنا تھا۔

پتی کے گرنے کا ہے خیال ہمیں  
منشب نہ آئے جو اپنے دگرے پر  
دل میں مضمر ہیں معنی باقی  
تیرے غصے نے ایک دم میں کیا  
ساقیا لیجئے سنبھال ہمیں  
گنہگارے کیا کیا نہ احتمال ہمیں  
کسی صورت نہیں زوال ہمیں  
مردہ نہ مزار سال ہمیں  
اپنے ہی گھر میں ہے وبال ہمیں  
طالع بدر سے نیر رخشاں



ان کے بعد شمع مرزا پیاسے رفعت کے سامنے آئی۔ یہ سدا طین زادے ہیں بھیریں لڑائے  
کہ بڑا شوق ہے شعر بھی خوب کہتے ہیں، پڑھتے بھی خوب ہیں پہلے احسان کے شاگرد تھے اب مولانا  
صہبائی سے تلمذ ہے۔ کوئی ۱۴ سال کی عمر ہوگی۔ لکھا تھا۔

لسان طائر رنگ پریدہ وحشت سے  
کہے زار غم ہے اب اشیاء بنائے کا  
نہ غدر تھا ہمیں مجھے میں خاک کے، کریم  
یہ جانتے کہ وہ دامن نہیں بچانے کا  
گندھی نفی کون بدست نشہ لب کی و خاک  
کہ جس سے خم یہ بنا ہے شراب خدے کا  
بذوق یار کوئے رخصت جفا کی بہاں  
ہیں ایک وہ بھی کہ تم سے ہو جگہ زاد نیاز  
آخری شعر میں بالوسی کی جو تصویر کھینچی ہے اس کی تعریف نہیں ہو سکتی کوئی نہ تھا۔ جو  
اس شعر کے دو مصرعے کو پڑھ پڑھ کر نہ جھومتا ہوا اور بابا رواہ واہ اور سہی ان اللہ  
نہ کہتا ہو۔ ہوتے ہوتے میاں عارف کا میرا ہی گیا بعد ان کو شاعر کے انتظام سے  
کب فرصت تھی جو غزل لکھتے۔ پھر بھی چلتے پھرتے کچھ لکھ ہی لیا تھا۔ وہی پڑھ دیا۔  
اس دن سات کی گردش کے بعد اتنا بھی لکھ لینا کمال ہے غزل تھی۔

اُٹھا قدم جو آگے کو اسے نامہ بر نہیں  
پچھے تو چھوڑ گئے کہیں اس کا گھر نہیں  
اور دل کو ہو تو ہوا ہمیں مرنے سے ڈر نہیں  
خطے کے ہم ہی جلتے ہیں گرامہ بر نہیں  
بے التفانیوں کا ترے شکوہ کیا کریں  
اپنے ہی جب کہ نالہ دل میں اثر نہیں  
مطلع کی سب تعریف کی۔ استاد احسان نے کہا "میاں عارف! میں بھی شعر کہتے کہتے  
بڑھا ہو گیا ہوں، لاکھوں شعر سنے، لاکھوں سنائے، مگر یہ مضمون بالکل نیا ہے اور کس خوبی  
سے ادا کیا ہے کہ دل خوش ہو گیا۔" میاں عارف کے بعد شمع مرزا غلام نصیر الدین عرف



مرزا منجھدے کے سامنے آئی۔ یہ شہزادے ہیں۔ احسان کے شاگرد ہیں اور قناعت تخلص کرتے ہیں۔ غزل خاصی کہتے ہیں تو یہی کہوں گا کہ شہزادوں میں بہت کم ایسے شاعر ہوں گے۔ غزل تھی۔

شوق کو کثرتِ نظارہ سے رشک آتا ہے  
حشر سے پہلے میسر ہو وہ دیدار مجھے  
کعبے تک جانے میں تھی خاطر زاہد و نہ  
دیر میں بھی بکھی سدا رخصت دیدار مجھے  
جنس درویدہ کی مانند ہوا بھاؤ میں جان  
کہ نہ لیتا ہے نہ پھیرے ہے خریدار مجھے  
سازِ دل لب پہ نہ لانا کبھی منصوبہ، کہ یاں  
کرویات کے کہنے نے گنہگار مجھے  
شمع کا حکیم آغا جالِ عیش کے سامنے آنا تھا کہ لوگوں میں سرگوشیاں شروع ہوئیں  
حکیم صاحب بادشاہی اور نذافی طبیب ہیں، نہ پور علم سے آراستہ اور لباسِ کمال کی پیراستہ  
صاحبِ خلاق، خوش مزاج، شیریں کلام، شگفتہ صورت، جب دیکھو یہ معلوم ہوتا ہے کہ  
سکرانہ ہیں۔ طبیعت ایسی ظریف و لطیف اور لطیفہ سنج پائی ہے کہ سبحان اللہ۔ میانہ قد،  
خوش اندام، سر پہ ایک ایک انگل بال سفید، ایسی ہی داڑھی اس گوری سرخ و سفید رنگت  
پر کیا بھلی معلوم ہوتی ہے۔ گلے میں بلل کا کرتہ جیسے چنبیلی کا ڈھیر بڑا ہنس رہا ہے مگر کچھ  
دنوں سے ان کے دوست بھی ان سے ذرا کھینچ گئے تھے۔ میاں ہمد کو پال کر انہوں  
نے سبے بگاڑ لی۔ شروع شروع میں تو اس کی وہی تباہی باتوں پر کسی نے دھیان نہیں  
کیا لیکن جب اس نے استادوں پر حملے شروع کئے اس وقت سے ہمد کے ساتھ ہی  
حکیم صاحب بھی لوگوں کو کچھ نفرت سی ہو گئی۔ غضب یہ کیا کہ چیری دروانے والے مشاعرے  
میں خود انہوں نے مرزا نوشہ پر کھلا ہوا حملہ کر دیا۔ ایک قطعہ لکھا تھا کہ :-

اگر اپنا کہا تم آپ ہی سمجھے تو کیا سمجھے  
مرزا کہنے کا جب ہے اک کہے اور دہرائے سمجھے



کلام میر سمجھے اور زبان میر نہ سمجھے مگر ان کا کہنا یہ آپ سمجھیں یا خدا سمجھے  
 مولوی مملوک العالی نے کہا "حکیم صاحب شعر کے سمجھ میں نہ آنے کی دو ہی صورتیں  
 ہیں یا تو شعر ہی بے معنی ہے یا سمجھنے والے کے ذہن کا تصور ہے ہم سب نے ان کے شعر سمجھتے ہیں  
 پھر آپ نے ہم غریبوں کو کیوں لپیٹ لیا " مومن خاں نے کہا "بھئی مجھے تو اس قطعے کے تیسرے  
 مصرعے میں بھی شاعرانہ تعلی معلوم ہوتی ہے " بہر حال بڑی مشکل سے معاملہ رفع دفع ہوا  
 اس معرکے کے بعد یہ دوسرا موقعہ تھا کہ حکیم صاحب شاعرے میں تشریف لائے تھے۔  
 میر صاحب نے ہر ہر کے مقابلے میں جو اعلان جنگ کیا تھا وہ سن چکے تھے، اب لوگوں میں  
 جو کانا پھوسی ہونے لگی۔ اس سے اور بھی پریشان ہوئے پڑھنے میں تامل کیا آخر مرزا فخر  
 کے اصرار پر یہ غزل پڑھی۔

صلح ان سے ہمیں کئے ہی بنی	دل پہ جھگڑا تھا دل پیئے ہی بنی
زہد و تقویٰ دھڑے ہے سارے	ہاتھ سے اس کے پیئے ہی بنی
لائے وہ ساتھ غیر کو، ناحیہ	پاس اپنے بٹھائے ہی بنی
کس کا تھا پاس شوق ظمئے عیش	ان حفاؤں پہ بھی جئے ہی بنی

جب ایسی غزل ہو تو بھلا کون تعریف نہ کرے۔ صل علی کے شور اور سبحان اللہ کی  
 آوازوں نے پڑھنے والے اور سننے والوں دونوں کے دلوں سے غبارِ کدورت دور کر دیا  
 اور حکیم صاحب ہی حکیم صاحب ہو گئے جو پہلے تھے نہ ان کے کسی کو رنج رہا اور نہ ان کو کسی  
 سے ملال۔ ہاں اگر پہلے کہیں میاں ہمدرد کچھ چرک جاتے تو خدا معلوم شاعرے کا کیا رنگ  
 ہو جاتا۔ وہ تو خدا بھلا کرے ہمارے میر صاحب کا انہوں نے پہلے ہی اس پکھیر کی زبان بند  
 کر دی۔ خیر سیدہ بود بلائے دے بخیر گزشت۔



حکیم صاحب کے بعد مرزا رحیم الدین حیا کا منبر آیا۔ یہ دہی میاں حیا ہیں۔ جن کی تشریف  
 مشاعرے میں آئے ہی ان کے والد صاحب قبیلہ مرزا کریم الدین رسا نے فرمائی تھی۔ بڑے  
 خوش طبع، ذہین، نیک فطرت، بدیہہ گو اور ظریف آدمی ہیں کوئی ۳۵-۳۶ سال کی عمر ہے  
 اکثر بنارس میں رہتے ہیں، کبھی کبھی دہلی چلے آتے ہیں۔ شکل تو بالکل شاہزادوں کی ہے مگر  
 واڑھی منڈی ہوئی اور لباس لکھنؤ والوں کا ہے پہلے اپنے والد کے شاگرد ہوئے۔ پھر  
 شاہ نصیر سے اصلاح لی۔ اب اپنا کلام استاد ذوق کو دکھاتے ہیں، شطرنج بے مثل  
 کھیلتے ہیں، پہلے حکیم اشرف علی خاں سے سیکھی اب مومن خاں کو گھیرے رہتے ہیں۔  
 ستار ایسا بجاتے ہیں کہ سبحان اللہ شاعر بھی اچھے ہیں، مگر محنت نہیں کرتے زبان کی چاشنی  
 پر مضمون کو تیار کر دیتے ہیں۔ یہ غزل لکھ کر لائے تھے۔

موت ہی چارہ سازِ فرقت ہے	رنج مرنے کا مجھ کو راحت ہے
ہو چکا وصل، وقتِ رخصت ہے	اے اجل جلد آ کہ فرصت ہے
روز کی داد کون دیو سے گا	ظلم کرنا تمہاری عادت ہے
کارواں عمر کا ہے رخت بدوش	ہر نفس بانگِ کوسِ رخت ہے
سانس اک بھانس سی ٹھکتی ہے	وم نکلتا نہیں، مصیبت ہے
تم بھی اپنے حیا کو دیکھ آؤ	آج اس کی کچھ اور حالت ہے

پانچویں شعر پر ان کے والد نے ٹوکا اور کہا: "میاں حیا! لکھنؤ جا کر اپنی شکل تو  
 بدل آئے تھے۔ اب زبان بھی بدل دی، سانس کو مونث باندھ گئے، حیا نے جواب  
 دیا: "جی نہیں قبیلہ میں نے تو استاد ذوق کی تقلید کی ہے، وہ فرماتے ہیں ۵  
 "سننے میں سانس ہوگی اڑی دو گھڑی کے بعد"



بھلا صاحب عالم کب چوکنے والے تھے کہنے لگے "بھلا ہمارے مقابلے میں آپ کے استاد کا کلام کہیں سند ہو سکتا ہے، وہ جو چاہیں لکھیں، یہ بتاؤ قلعے میں سانس نہ کر رہے یا مؤنث، بیچارے حیا سکرا کر خاموش ہو گئے۔

اب شمع مولانا صہبائی کے روبرو آئی۔ ان کی علمیت کا ڈنکا تمام ہندوستان میں بج رہا ہے۔ ایسے جامع الکمال آدمی کہاں پیدا ہوتے ہیں، ہزاروں شاگرد ہیں اکثر ریختہ کہتے ہیں، ان کو اصلاح دیتے ہیں اور خوب فیتے ہیں، مگر خود ان کا کلام تمام و کمال فارسی ہے میں نے تو دیکھتے ہیں نہ کبھی ان کی کوئی غزل دیکھی نہ سنی اور مشاعرے میں بھی فارسی ہی کی غزل پڑھی۔ خوب خوب تعریفیں ہوئیں مگر ایمان کی بات یہ ہے۔ لوگوں کو مزہ نہ آیا۔

ہمچو شبنم خولش را فارغ از عالم ساختم	محرم خورشید گشتم با خساں کم ساختم
مردم دور چشم مردم عالمے تاریک گشت	من نگر شمع چو رنم بزم بزم ساختم
کفر در کیشم سپاس نعمت یدار دست	جلوہ در ہر زکات یدم گردنے خم ساختم
جرم عشقم را جزا شد حور و من از بھر دست	دغ بردلی بزم دغدش جہنم ساختم
نیت صہبائی چو جام جم نصیبم گو مباد	مے ز خون دل کشیدم خولش را جم ساختم

مقطع پر نواتنی تعریفیں ہوئیں کہ بیان سے باہر ہے۔ مگر جو بیچارے فارسی نہیں سمجھتے تھے ہٹھکے دیکھ کے صابت تو یہ کہ اردو کے مشاعرے میں فارسی کا کھٹونا کچھ مجھے بھی پسند نہ آیا۔

ابا بابا زبان کا لطف اٹھانا ہی تو اب سید ظہیر الدین حسین خاں ظہیر کو سنئے۔ ابھی ۳۶۳ سال کی عمر ہے مگر کلام میں خزانے وہ اثر دیا ہے کہ واہ واہ استاد ذوق کی اصلاح نے اور سونے پر سہاگے کا کام کیا ہے۔ شکل و صورت سے یہ نہیں معلوم ہوتا تھا۔ کہ ان کی طبیعت اس بلا کی ہے

عہ قلعے والوں کو خواہ وہ شہزادے ہوں یا سلاطین زائے صاحب عالم کہا جاتا ہے۔



قد خاصہ اونچا، چھریا بدن، کشادہ سینہ، سالولی رنگت، کشادہ دہن، اونچی ستواں، ناک انگلیں  
 نہ بہت بڑی نہ بہت چھوٹی، مگر روشن، گول داڑھی نہ بہت گھنی نہ بہت چھدری، سر پر ٹھٹھے  
 لباس میں انگرکھا، تنگ مہری کا سفید پاجامہ، سر پر سفید گول ٹوپی، خوش مزاج اور لطیفہ پنج  
 ایسے کہ منہ سے پھول جھڑکتے ہیں، پڑھنے کا بھی ایک خاص طرز ہے۔ لکھنؤ والوں کے تحت لفظ  
 پڑھتے سے لگتا جلتا ہے، ساتھ ہی اشاروں سے ایک ایک لفظ کو سمجھاتے جاتے ہیں، غزل ہوئی تھی۔

جیلیں اور شوق اس کے آستان کا	ارادہ اور ارادہ بھی کہاں کا
لٹا ہے قافلہ تاب و نواں کا	خدا حافظ ہے دل کے کارواں کا
مری داناں کی منزل رساں ہے	سُرخ نقش پاپہوں کا رواں کا
رہے پابند دل کے دل میں ارماں	قدم منزل نے پکڑا کارواں کا
اٹھا سکتے نہیں سرائیاں سے	غضب ہے بار منت پاسبان کا
ہمیشہ مورد برق و بلا ہوں!	مٹے جھگڑا الہی آشیاں کا
دل بیتاب نے وہ بھی مٹایا	کسی کو کچھ جو دھوکا تھا فغاں کا
فلہیرا آؤ چلو اب میکہ کے کو	نکالا زہد و تقویٰ ہے کہاں کا

اور نوا اور استادان فن نے اس غزل کی ایسی داد دی کہ میاں فلہیر کا دل غنچے کی  
 طرح کھل گیا۔ تیسرے شعر پر تو یہ حالت تھی کہ تعریفوں کا سلسلہ ختم ہی نہ ہوتا تھا۔  
 سلام کرتے کرتے بجائے کے ہاتھ دکھ گئے ہوں گے، جب ذرا سکون ہوا تو سیدھی  
 جانب کی شمع نواب مصطفیٰ خاں شیفتہ کے سامنے آئی، ان کا کیا کہنا استادان  
 فن میں شمار کئے جاتے ہیں مومن کے شاگرد ہیں، مگر خود استاد ہیں۔ انہوں نے کسی شعر کی تعریف  
 کی اور اس کی وقعت بڑھی، یہ سن کر فوراً خاموش ہوئے۔ اور شعروں کی نظروں



سے بھی گر گیا۔ زبان کے ساتھ مضمون کی ترتیب دینا ایسے ہی لوگوں کا کام ہے پڑھتے بھی ہیں تو ایک ایک لفظ سمجھا سمجھا کر۔ آواز ایسی اونچی ہے کہ دور اور پاس سب کو صاف سنا دیتی ہے۔ غزل پڑھنے سے پہلے ادھر ادھر دیکھا۔ ذرا انگرکھا درست کیا، ٹوپی درست کی۔ انگرکھے کی آستینوں کو چڑھایا اور یہ غزل پڑھی۔

آرام سے ہے کون جہان خراب میں  
سب اس میں محو اور یہ سب کا حدہ  
معنی کی فکر چاہئے صورت کیا حصول  
ذات و صفات میں بھی یہی ربط چاہئے  
وہ قطرہ ہوں کہ موجہ دریا میں گم ہوا  
بیباک شیوہ، شوخ طبیعت زبان دراز  
تکلیف شیعہ ہوتی تم کو مگر حضور  
غزل تو ایسی ہے کہ بھلا کس کا منہ ہے۔ جو تعریف کا حق ادا کر کے، مگر تعریف بڑی سنبھل  
سنبھل کر کی گئی۔ بڑے شاعروں میں میں نے ہمیشہ یہ دیکھا کہ نوبتوں کے دل تو تعریفوں  
سے خوب بڑھتے ہیں، مگر جب استادوں کے پڑھنے کی نوبت آتی ہے تو وہ جوش خروش  
نہیں رہتا، بلکہ جوش کے بجائے مسامت زیادہ آجاتی ہے استادوں کے ان ہی شعروں کی تعریف  
ہوتی ہے جو واقعی تعریف کے قابل ہوں اگر کسی شعر کی ذرا بے جا تعریف کر دی جائے  
تو اس سے ان کو تکلیف ہوتی ہے۔ یہ صرف اسی کلام کی تعریف چاہتے ہیں جس کو یہ خود  
سمجھتے ہیں کہ اس کی تعریف ہونی چاہئے۔ شعر بڑھ کر اگر دیکھتے بھی ہیں تو اپنے برابر والوں  
کی طرف اور وہی داد بھی دیتے ہیں، شاعر کے باقی لوگ ان کے کلام سے لطف ہی نہیں



اٹھاتے، کچھ حاصل بھی کر لیتے ہیں، ان کے لئے یہ غزلیں کسی طرح استاد کی اصلاح سے کم نہیں ہوتیں۔

ان کے بعد شہزادہ مرزا قادر بخش صاحب کی باری آئی یہ کوئی ہم پیر کے ہوں گے ان کی شاعری کی قلمی بڑی دھوم ہے۔ خود ان کو بھی اپنے کلام پر ناز ہے شعر لے دہی کا ایک تذکرہ لکھ لکھتے ہیں۔ مگر مشہور یہ ہے کہ القاسم نے کرخی تک مولانا صہبائی کا قلم لکھ لکھ لکھتے ہیں۔ یہ حق ہے یا جھوٹ خدا بہتر جانتا ہے۔ خود انہوں نے اپنے خیالات ایک قطعہ میں لکھے ہیں۔

پہلے استاد تھے احسان و تقیر و مومن

پھر ہوا حضرت صہبائی کی اصلاح کا فیض

اور ہم نرم ہے مومن ذوق و غالب

ہند کا فضل و ہند ذات پہ ہے جن کے تمام

منعقد ہوتی ہے جب شہر میں بزم انشاء

اب اس کلام پر ان کو استاد کہو یا جو جی چاہے کہو غزل میں بھی یہی پھیکا رنگ

مستعمل بھی کچھ بلند پایہ نہیں ہیں۔ مگر سارا شہر ان کو استاد مانتا ہے ہوں گے۔ لیکن ہے

میری ہی سمجھ کا پھیر ہو۔ غزل کہی تھی۔

نظارہ برق حسن کا دشوار ہو گیا!

محفل میں، میں تو اس لہجہ کی سہیلی

حائل ہوئی نقابِ تھیری نگاہ شوق

معلوم یہ ہوا کہ ہے پرش گناہ کی

ہوئی احسان سے پر اصلاح طبیعت میری

طبع باریک ہوئی ان کی بدولت میری

ادستادوں ہی سے ہر دم رہی صحبت میری

باتتے ہیں وہی اشخاص فضیلت میری

کر لے ہیں اہل سخن وقت و عزت میری

اب اس کلام پر ان کو استاد کہو یا جو جی چاہے کہو غزل میں بھی یہی پھیکا رنگ

مستعمل بھی کچھ بلند پایہ نہیں ہیں۔ مگر سارا شہر ان کو استاد مانتا ہے ہوں گے۔ لیکن ہے

میری ہی سمجھ کا پھیر ہو۔ غزل کہی تھی۔

نظارہ برق حسن کا دشوار ہو گیا!

محفل میں، میں تو اس لہجہ کی سہیلی

حائل ہوئی نقابِ تھیری نگاہ شوق

معلوم یہ ہوا کہ ہے پرش گناہ کی

جلوہ حجاب دیدہ بیدار ہو گیا

نام شراب لے کے گنہگار ہو گیا

پر وہی جلوہ گاہ رخسار ہو گیا

وہی گنہ نکر وہ گنہگار ہو گیا



اس کی گلی میں آن کے کیا کیا اٹھائے رہے  
 نھاں شفا ملی تو میں بیمار ہو گیا  
 پیری میں ہم کو قطع تعلق ہوا نصیب  
 قامت خمیدہ ہوئے ہی تلوار ہو گیا  
 یہ پڑھ چکے تو شمع مفتی صدر الدین صاحب آندروہ کے سامنے پہنچی اس پا  
 کے عالم شاعر نہیں ہوتے، اور ہوتے ہیں تو استاد ہو جاتے ہیں۔ مفتی صاحب کے  
 جتنے شاگرد بیت عالم ہیں۔ اس سے کہیں زیادہ ان کے تلامذہ شاعر ہیں اور شاعر  
 بھی کیسے کہ بڑے پائے کے مفتی صاحب کہتے تو خوب ہیں مگر پڑھتے اس طرح ہیں  
 گویا طالب علموں کو سبق دے رہے ہیں۔ آواز ذرا نیچی ہے۔ لیکن ان کی رجاست کا یہ  
 اثر ہے۔ کہ شاعرے میں سنا ہوتا ہے۔ اور سحریت بھی ہوتی ہے۔ تو خاص خاص شعر  
 پر اور بہت نیچی آواز میں ہاں مرزا نوشہ ان سے مذاق کرتے ہیں نہیں چوکتے۔ کبھی کبھی  
 اعتراض بھی کر بیٹھتے ہیں، اور مزے مزے کی نوک جھونک ہو جاتی ہے۔ غزل ملاحظہ ہو  
 کیا پختہ کلام ہے۔

باتوں سے میرے کب تیرا جہاں نہیں  
 کب آسمان زمین و زمین آسمان نہیں  
 افسردہ دل نہ ہو در رحمت نہیں ہے بند  
 کس دن کھلا ہوا در پیر مغال نہیں  
 شب اس کو حال دل نے تجا یا کچھ اس طرح  
 میں لب تو کیا نگہ بھی ہوئی تر جہاں نہیں  
 اے دل تمام نفع ہے سو ڈالے عشق میں  
 اک جان کا زیاں ہے سو الیا زیاں نہیں  
 کشتی کسی طرح بھی نہیں یہ شب فراق  
 شاید کہ گردش آج تجھے آسمان نہیں  
 کہتا ہوں اُس سے کچھ میں نہ کہتا ہوں سے کچھ  
 کہنے کو یوں تو ہے گی زباں زباں نہیں  
 آندروہ ہونٹ تک نہ ہے اس کے دہرہ  
 مانا کہ آپ سا کوئی جادو بیاں نہیں  
 آندروہ جیسے استاد کے بعد نواب مرزا خاں داغ کا پڑھنا ایک عجیب چیز



ہے۔ مگر بات یہ ہے کہ اول تو داغ کو سب چاہتے ہیں، دل بڑھاتے ہیں۔ اور جانتے ہیں کہ کسی دن یہی داغ ہندوستان کا چراغ ہوگا، دوسرے مرزا فخر و کے خیال سے ان کو استادوں میں جگہ ملی تھی۔ مگر انہوں نے غزل بھی ایسی پڑھی کہ استاد بھی قائل ہو گئے۔ ۱۸، ۱۹ برس کے لڑکے کا اس قیامت کی غزل اور اس جرأت سے پڑھنا واقعی کمال ہے۔ میری تو رائے ہے کہ جو زبان داغ نے لکھی ہے وہ شاید ہی کسی کو نصیب ہوگی۔ ذرا زبان کی شوخی المضمون کی رنگینی اور طبیعت کی روانی ملاحظہ کیجئے اور داد دیجئے۔

ساز یہ کینہ ساز کیا جانیں	ناز و الے نیاز کیا جانیں
شمع رو آپ کو ہوئے لیکن	لطف سوز و گداز کیا جانیں
کب کسی در کی جہ سامی کی	شیخ صاحب نماز کیا جانیں
جو رہ عشق میں قدم رکھیں	وہ نشیب و فراز کیا جانیں
پوچھئے میکشوں سے لطف شراب	یہ مرزا پاکباز کیا جانیں
جن کو اپنی خبر نہیں اب تک	وہ مرے دل کا راز کیا جانیں
حضرت خضر جب شہید نہوں	لطف عمر و راز کیا جانیں
جو گزرتے ہیں داغ پر صدمے	آپ بندہ نواز کیا جانیں

اللہ اللہ! وہ سہانا وقت، وہ چھوٹی سی آواز، وہ دلکش سرا، وہ الفاظ کی نشست، وہ بندش کی خوبصورتی اور سب سے زیادہ یہ کہ وہ داغ کی بھولی بھالی شکل، ایک عجیب لطف لے رہی تھی۔ ساری محفل میں کوئی نہ تھا جو محو حیرت نہ ہو گیا ہو۔ اور کوئی نہ تھا جس کے منہ سے جزاک اللہ، سبحان اللہ اور صل علی



کے الفاظ بیاختہ نہ نکل رہے ہوں۔ مرزا فخر و کی تو یہ حالت تھی کہ گھڑی گھڑی پہلو بدلتے اور دل ہی دل میں خوش ہوتے تھے۔ غزل ختم ہوئی اور کسی کو معلوم نہ ہوا کہ کب ختم ہو گئی۔ جب شمع حکیم مومن خاں مومن کے سامنے پہنچ گئی اس وقت لوگوں کا جوش کم ہوا۔ اور اس ریتختے کے استاد کا کلام سننے کو سب ہمہ تن گوش ہو گئے۔ انہوں نے شمع کو اٹھا کر ذرا آگے رکھا، ذرا سنبھل کر بیٹھے بانوں میں انگلیوں سے کنکھی کی، ٹوپی کو کچھ ترچھا کیا، آستینوں کی چٹ کو صاف کیا اور بڑی دروانگیر آواز میں دل پذیر ترنم کے ساتھ یہ غزل پڑھی۔

اٹے وہ شکوے کرتے ہیں اور کس ادا کے ساتھ  
بے طاقتی کے طعنے ہیں عذر جفا کے ساتھ  
بہر عیادت آئے وہ لیکن قضا کے ساتھ

وم ہی نکل گیا مرا آواز پا کے ساتھ  
مانگا کریں گے اب سے دعا بھر یار کی  
آخر تو دشمنی ہے اثر کو دعا کے ساتھ

ہے کس کا انتظار کہ خواب عدم سے بھی  
ہر بار چونک پڑتے ہیں آواز پا کے ساتھ  
سو زندگی نثار کروں ایسی موت پر

یوں روئے زار زار تو اہل عزا کے ساتھ  
بے پروہ غیر پاس اسے بیٹھانہ دیکھتے  
اٹھ جاتے کاش ہم بھی جہاں سے حیا کے ساتھ



اس کی گلی کہاں ایہ تو کچھ باغِ خلد ہے  
 کس جلسے مجھ کو چھوڑ گئی موت لا کے ساتھ  
 اللہ سے گمراہی، بیت و بیت خانہ چھوڑ کر  
 مومن چلا ہے کعبے کو اک پار سا کے ساتھ  
 شاعری کیا تھی، جادو تھا، تمام لوگ ایک عالمِ محبت میں بیٹھے تھے۔ وہ خود  
 بھی اپنے کلام کا مرزا لے رہے تھے جس شعر میں ان کو زیادہ لطف آتا تھا  
 اُس کے پڑھتے وقت ان کی آنکھیاں زیادہ تیزی سے بالوں میں چلنے لگتی تھیں  
 بہت جوش ہوا تو کالوں کو انگلیوں میں بل سے کر مروڑنے لگے۔ کسی نے  
 تعریف کی تو گردن جھکا کر ذرا مسکرا دیئے۔ پڑھنے کا طرز بھی سب سے جدا تھا  
 ہاتھ بہت ہلاتے تھے اور ہلاتے بھی کیسے! ہاتھوں کو بالوں سے کب فرصت  
 تھی۔ ہاں آواز کے زیر و بم اور آنکھوں کے اشاروں سے جادو سا کر جاتے تھے  
 غزل ختم ہوتی۔ تو تمام شعرا نے تعریف کی۔ سن کر مسکرائے اور کہا: "آپ لوگوں  
 کی یہی عنایت تو ہماری ساری محنت کا صلہ ہے۔ میں تو عرض کر چکا ہوں۔

یہم داد کے خواہاں ہیں نہیں طالبِ زر کچھ  
 تحسین سخن فہم ہے مومن صلہ اپنا

ان کے بعد شمع استاد احسان کے سامنے آئی۔ میں سمجھا تھا کہ ان کی  
 آواز کیا خاک نکلے گی۔ مگر شمع کے پہنچتے ہی وہ تو کیچلی سی بدل کچھ سے کچھ ہو  
 گئے۔ اور اتنی بلند آواز سے غزل پڑھی کہ تمام مجلس پر چھائے۔ کسی شعر پر مومن  
 کو متوجہ کرتے، کسی پر مرزا لوشہ کو، کسی پر استاد ذوق کو ان کی عظمت کچھ لوگوں



کے دلوں پر ایسی چھائی ہوئی تھی۔ کہ جس کو انہوں نے متوجہ کیا۔ اس کو تعریف ہی کرتے بن پڑی۔ ردیف سخت اور قافیہ مشکل تھا مگر ان کی اسٹادی کی داد دینی چاہئے۔ کہ ان دشواریوں پر بھی ساری کی ساری غزل مرصع کہہ گئے ہیں۔ ہائے لکھتے ہیں۔

تو کیوں ہی گریہ کنالائے نل محرو  
نہ رونہ رو کہ نہ تجھ کو کبھی رولائے خدا  
بوا بیاؤ تو کیا تم خدا کو دو گے جواب  
خدا کے بندوں پہ یہ ظلم، بندہ ہا خدا  
رضا پہ تیری ہون ن رات اے صنم مصروف  
جو اس پہ تو نہیں راضی، نہ ہو ضائع خدا  
بتوں کے کوچے میں کہتا تھا کل ہی احسان  
یہاں کسی کا نہیں ہے کوئی سوائے خدا  
جب یہ پڑھ چکے۔ تو مرزا غالب کی باری آئی۔ تو یہ رنگ ہی دوسرا تھا۔ صبح ہو چلی تھی۔ شمع کے سمنے آتے ہی فرمانے لگے "صاحبو! میں بھی اپنی بہرہ پیتا ہوں" یہ کہہ کر ایسے دلکش اور موثر لہجے میں غزل پڑھی کہ ساری محفل محو ہو گئی۔ آواز بہت اونچی اور رسیمی تھی۔ یہ معلوم ہوتا تھا کہ گویا مجلس میں کسی کو اپنا قدردان نہیں پاتے۔ اس لئے غزل خوانی میں فریاد کی کیفیت پیدا ہو گئی۔ غزل تھی۔

دل ناداں تجھے ہوا کیا ہے  
آخر اس درد کی دوا کیا ہے  
ہم ہیں مشتاق اور وہ بیزار  
یا الہی یہ ما حبرا کیا ہے  
میں بھی منہ میں زبان رکھتا ہوں  
کاش پوچھو کہ دعا کیا ہے  
جب کہ تجھ بن نہیں کوئی موجود  
پھر یہ منگامہ اے خدا کیا ہے  
یہ پری چہرہ لوگ کیسے ہیں  
غمزہ داغ شہ واد کیا ہے



لیکن زلفِ عنبریں کیوں ہے      نگہِ چشمِ سرمہ سا کیا ہے  
 سبزہ و محل کہاں سے آئے ہیں      اور کیا چیز ہے ہوا کیا ہے  
 ہم کو ان سے وفا کی ہے امید      جو نہیں جانتے وفا کیا ہے  
 ہاں بھلا کر تڑا بھلا ہو گا      اور درویش کی صدا کیا ہے  
 جانِ تم پر نشا رکرتا ہوں      میں نہیں جانتا دعا کیا ہے  
 میں نے مانا کہ کچھ نہیں غالب  
 مفت ہاتھ آئے تو بُرا کیا ہے

غزل پڑھ کر مسکرائے اور کہا "اس پر بھی نہ سمجھیں وہ تو پھر ان سے خدا  
 سمجھے" حکیم آغا جان سمجھ گئے۔ اور کہنے لگے "مرزا صاحب اغنیت ہے کہ  
 تم اس رنگ کو آخر ذرا سمجھے" غرض تعریفوں کے ساتھ ساتھ مذاق بھی ہوتا  
 رہا۔ اور شمع استاد ذوق کے سامنے پہنچ گئی استاد نے مرزا مخرو کی طرف  
 دیکھ کر کہا "صاحب عالم غزل پڑھوں یا کل جو قطعہ ہوا ہے وہ عرض کروں۔  
 کل رات خدا جانے کیا بات تھی کہ کسی طرح نیند ہی نہ آتی تھی، لوٹتے لوٹتے  
 صبح ہو گئی، شب سحر کا سزا آ گیا۔ اسی کشاکش میں ایک قطعہ ہو گیا ہے اجازت  
 ہو تو عرض کروں۔" مرزا مخرو نے کہا استاد آج کا مشاعرہ سب بندوں سے آزاد  
 ہے۔ غزل پڑھئے، رباعی پڑھئے قصیدہ پڑھئے قطعہ پڑھئے غرض جو دل چاہے پڑھئے  
 ہاں کچھ نہ کچھ پڑھئے ضرور استاد ذوق سنبھل کر بیٹھ گئے اور یہ قطعہ ایسی بلند اور  
 خوش آئند آواز میں پڑھا کہ محفل گونج اٹھی، اور ان کے پڑھنے کے انداز نے  
 کلام کی تاثیر میں اور زیادہ زور پیدا کر دیا۔





کہوں کیا ذوق احوال شبِ حیر  
 نہ تھی شبِ ال کھا تھا اک اندھیر  
 تپِ غم شمع ساں ہوتی نہ تھی کم  
 یہی کہتا تھا گھبرا کر فلک سے  
 کہاں میں اور کہاں یہ شب، مگر تھے  
 سو اس ظلمت کے پردے میں کٹے ظلم  
 عوض کس بادہ نوشی کے مجھے آج  
 حواس و ہوش جو مجھ سے قریب تھے  
 مری سینہ زنی کا شور سن کر  
 اٹھایا گاہ اور گاہے بٹھایا  
 کہا جب دل نے تو کچھ کھا کے سورہ  
 نہ ٹوٹا جان کا قالب سے رشتہ  
 بہت دیکھا نہ دکھلایا ذرا بھی  
 کہا جی نے مجھے یہ ہجر کی رات  
 لگے پانی چوانے منہ میں آنسو  
 مگر دن عمر کے تھوڑے سے باقی  
 کہ قسمت سے قریب خانہ میرے  
 بشارت مجھ کو صبح وصل کی دی  
 ہوئی ایسی خوشی اللہ اکبر

کہ تھی اک اک گھڑی سو سو مہینے  
 مرے بخت سیہ کی تیرگی نے  
 اور آتے تھے بسینوں پر پسینے  
 کہ او بے مہر بد اختر کینے  
 مری جانب سے تیرے دل میں کینے  
 اسے ظالم تری کینہ وری نے  
 پڑے یہ زہر کے سے گھونٹ پیئے  
 قرینے سے ہوئے سب بے قرینے  
 پھٹے جاتے تھے ہمالیوں کے سینے  
 مجھے بیتابی و بے طاقتی نے  
 بہت الماس کے توڑے ٹکینے  
 بہت سی جان توڑی جان کنی نے  
 طلوع صبح سے منہ روشنی نے  
 یقین ہے صبح تک نہ کی نہ جینے  
 پڑھی یاسین سرہانے بیکسی نے  
 لگا سکھے تھے میری زندگی نے  
 اذال مسجدیں دی بائے کسی نے  
 اذال کے ساتھ یمن و فرخی نے  
 کہ خوش ہو کر کہا یہ خود خوشی نے



موزن مرحبا بروقت بولا تری آواز سکے اور مدینے  
 آخری شعر پہ پہنچے تھے کہ برابر کی مسجد سے آواز آئی "اللہ اکبر اللہ اکبر اللہ  
 اکبر اللہ اکبر" اس کے ساتھ ہی سب کے منہ سے نکلا "تری آواز سکے اور  
 مدینے" اذان ختم ہوئی۔ تو سب نے دعا کو ہاتھ اٹھائے۔ دعا سے فارغ ہو  
 کر مرزا فخر و نے کہا "صاحبو! کچھ عجیب اتفاق ہے۔ کہ فاتحہ خیر ہی سے  
 یہ مشاعرہ شروع ہوا تھا اور اب فاتحہ خیر ہی پر ختم ہوتا ہے" یہ کہہ کر انہوں نے  
 دونوں شمعوں کو جو چکر لگا کر ان کے سامنے آئی تھیں۔ بجھا دیا۔ شمعوں کے  
 گل ہوتے ہی نقیبوں نے آواز دی کہ "حضرات مشاعرہ ختم ہوا"



ALLAMA IQBAL LIBRARY



155







مطبوعہ عہد آفریں برقی پریس حیدرآباد دکن













**ALLAMA  
IQBAL LIBRARY**

**UNIVERSITY OF KASHMIR**

**HELP TO KEEP THIS BOOK  
FRESH AND CLEAN**